

رؤیت ہلال کے فیصلہ میں فلکی حسابات کے اعتبار و عدم اعتبار کا مسئلہ

محمد مشتاق احمد ☆

ABSTRACT

The paper argues that Islamic law has prescribed two criteria for the beginning of the lunar months: one, is sighting of the crescent on the 29th day of the lunar month; and second, completion of 30 days when the moon is not sighted. The beginning of the new Islamic month cannot be decided merely on the basis of the predictions of the astronomers and scientists about the "birth of new moon" or conjunction. This is because the beginning of Islamic month on the basis of the calculation and predictions of scientists violates some fundamental norms of Islamic law, which have been explicitly laid down in the texts of the Qur'an and the Sunnah. These fundamental norms of Islamic law cannot be suspended on the basis of some presumed public interest. For beginning of an Islamic month, the law makes it obligatory that testimony (shahadah) of the sighting of the moon is accepted by the ruler or any person or persons authorized by him in this regard. However, the opinion of scientists based on scientific calculations and definitive evidences has the same status as that of the "expert opinion" under the law of evidence and as such the testimony of witnesses about moonsighting can be rejected if it is against the definitive expert opinion.

.....

روایتی طور پر فقہاء کا یہ موقف رہا ہے کہ اسلامی مہینوں کا اثبات فلکی حسابات کے ذریعہ نہیں ہو سکتا۔ تاہم سائنسی ترقی کے اس دور میں پچھلے کچھ عرصہ سے اس موضوع نے کافی اہمیت اختیار کی ہے۔ اس مسئلہ میں ہمارے ہاں بالعموم لوگ دو انتہاؤں پر پائے جاتے ہیں۔ ایک طرف وہ لوگ ہیں جو سائنسی تحقیقات پر ایمان کی حد تک یقین رکھتے ہیں اور اس بنا پر قرار دیتے ہیں کہ عصر حاضر میں قمری مہینوں کی ابتداء کے فیصلے کے لیے رؤیت ہلال کی سرے سے ضرورت ہی نہیں ہے، بلکہ اس

☆ اسسٹنٹ پروفیسر قانون، بین الاقوامی اسلامی یونیورسٹی، اسلام آباد

کے لیے سائنسی تحقیقات پر اعتماد کر کے ایک مستقل کینڈر رائج کرنا چاہیے۔^(۱) دوسری طرف وہ ہیں جو سرے سے ان تحقیقات کو درخور اعتنا ہی نہیں سمجھتے اور کہتے ہیں کہ جب شہادت کا نصاب پورا ہو گیا تو رویت کا اعلان کرنا چاہیے خواہ فلکیات کے ماہرین کی تحقیق کے مطابق اس دن اس مقام پر رویت ممکن نہ ہو۔^(۲) اس مقالہ میں اس مسئلہ کا تفصیلی قانونی تجزیہ کیا جائے گا۔

سائنسی تحقیقاتی اداروں کی رپورٹ اور رویت کی شہادت میں اختلاف و اتفاق کی ممکن صورتیں

فلکی حسابات اور واقعتاً ہونے والی شہادت میں توافق و اختلاف کے نتیجے میں ممکنہ طور پر چار صورتیں وجود میں آسکتی ہیں۔ ان میں دو صورتیں تو ایسی ہیں جن میں کوئی مسئلہ پیدا نہیں ہوتا جبکہ دو صورتیں متنازعہ ہیں:

اولاً: جب فلکی حسابات کی رو سے چاند کی رویت ناممکن ہو اور رویت کے متعلق شہادت بھی نہ ملے۔ ظاہر ہے کہ اس صورت میں کوئی مسئلہ پیدا نہیں ہو سکتا۔ مہینہ کے تیس دن پورے کیے جائیں گے اور اس کے بعد نیا مہینہ شروع ہو گا۔

ثانیاً: جب فلکی حسابات کی رو سے رویت ممکن ہو اور فی الواقع رویت کی شہادت بھی مل جائے تو اس صورت میں بھی کوئی مسئلہ پیدا نہیں ہوتا۔ رویت کی شہادت قبول کر لی جائے گی اور اگلے دن مہینہ کی پہلی تاریخ ہو گی۔

ثالثاً: جب فلکی حسابات کی رو سے رویت ممکن ہو لیکن کسی وجہ سے فی الواقع شہادت نہ مل سکے۔ کیا نیا مہینہ شروع کرنے کے لیے صرف امکان رویت کافی ہے یا شرعی لحاظ سے ضروری ہے کہ مقررہ شروط و نصاب پر رویت کی شہادتیں مل جائیں؟ فلکی حسابات کی روشنی میں کہیں چاند کی ”پیدائش“ کے متعلق یقینی اور قطعی پیش گوئی کی جاسکتی ہے۔ کیا اس کے باوجود رویت اور شہادت کی ضرورت باقی رہتی ہے؟

رابعاً: جب فلکی حسابات کی رو سے رویت ناممکن ہو مگر رویت کی شہادت مل جائے۔ کیا ایسی صورت میں فلکی حسابات کو اس بنا پر رد کیا جائے گا کہ شرعی لحاظ سے مقررہ نصاب کے مطابق شہادت میسر ہوگئی ہے، یا شہادت کو اس بنا پر رد کیا جائے گا کہ وہ ایک قطعی دلیل سے متصادم ہے؟ ان مؤخرالذکر دو مسائل کے حل کے لیے یہ متعین کرنا ضروری ہے کہ چاند کے قابل رویت

ہونے یا نہ ہونے کے متعلق سائنسدانوں کی ان تحقیقات کی شرعی حیثیت کیا ہے؟

فصل اول: ماہرین فلکیات کی رائے کی قانونی حیثیت

رویت ہلال کے متعلق ماہرین فلکیات کی آراء پر دو پہلوؤں سے گفتگو کی جاسکتی ہے: ایک یہ کہ وہ خود رویت کی گواہی دیں؛ دوسرے یہ کہ وہ فلکی حسابات کی بنیاد پر قرار دیں کہ فلاں تاریخ کو فلاں مقام پر رویت ممکن یا ناممکن ہے۔

جہاں تک ماہرین فلکیات کی گواہی کا تعلق ہے، بعض فقہاء کو اس کی قبولیت میں اس بنا پر تاہل تھا کہ اس زمانہ میں فلکیات کے علم کو علم نجوم سے علیحدہ مستقل حیثیت حاصل نہیں تھی اور اس وجہ سے علم فلکیات کے حاصل کرنے والے کو ”عدالت“ کے رتبہ سے ساقط تصور کیا جاتا تھا۔ تاہم اس زمانہ میں بھی رائج رائے یہی تھی، جیسا کہ ہم آگے واضح کریں گے، کہ علم نجوم کی بنیاد پر مستقبل بینی ناجائز ہے جبکہ حسابات کی بنیاد پر خسوف و کسوف اور دیگر امور کے متعلق پیش گوئی کرنا جائز ہے۔ چنانچہ ماہرین فلکیات اگر رویت کے گواہ کے طور پر آئیں تو ان کی گواہی قابل قبول ہے۔ مولانا احمد رضا خان بریلوی فقہاء کے اس قول کی کہ رویت کے باب میں ماہرین فلکیات کی رائے کا کوئی اعتبار نہیں ہے، وضاحت کرتے ہوئے کہتے ہیں:

”اس مسئلہ کے معنی یہ ہیں کہ جو بات وہ بطور بیانات کہیں، مقبول نہیں۔ ورنہ اگر شہادت رویت ادا کریں تو مثل اور لوگوں کے ہیں۔ جن شرائط سے اوروں کی گواہی سنی جاتی ہے، ان کی بھی قبول ہوگی“ (۳)

جہاں تک سائنسدانوں کی دوسری حیثیت کا تعلق ہے، ہماری ناقص رائے میں فلکی حسابات کے متعلق ان کی آرا کی حیثیت وہی ہے جو کسی معاملہ میں ”ماہر کی رائے“ (رأی الخبير) کی ہوتی ہے۔ (۴) بہت سارے امور میں فقہاء نے ماہرین کی آراء کو بعض شرائط اور قیود کے ساتھ حجت کے طور پر تسلیم کیا ہے۔ (۵) طبیب برسوں کے مشاہدات اور تجربات پر رائے قائم کرتا ہے۔ اس لیے مشاہدہ اور تجربہ کو سرے سے ناقابل اعتبار ٹھہرانا کسی طور صحیح نہیں ہے۔ تاہم یہ سوال قابل غور ہے کہ کیا قمری مہینہ کی ابتداء کے لیے رویت کے بجائے فلکی حسابات کو بنیاد بنایا جاسکتا ہے؟

ماہرین فلکیات کی تحقیق پر اعتماد کفر نہیں ہے۔

فلکی حسابات کے عدم اعتبار کے لیے بعض لوگ ان احادیث سے استدلال کرتے ہیں جن میں نجومیوں اور کاہنوں کی خبروں کی تصدیق کو کفر قرار دیا گیا ہے:

”من أتى كاهناً أو منجماً فصدقه بما قال فقد كفر بما أنزل على محمد ﷺ“ (۶)
 (جو کسی کاہن یا نجومی کے پاس آیا اور اس کی تصدیق کی تو اس کا انکار کیا جو محمد ﷺ پر
 نازل کیا گیا)

بعض روایات میں ”عرافاً أو ساحراً أو كاهناً“ (مستقبل کی خبر دینے والا، جادوگر اور کاہن) کے
 الفاظ آئے ہیں۔ تاہم اس حدیث سے استدلال نہایت ضعیف ہے، جیسا کہ کئی فقہاء نے واضح کیا
 ہے:

”لا يبعد أن يقال ان المراد منه النهي عن تصديق الكاهن و نحوه فيما يخبر به عن
 الحوادث و الكوائن التي زعموا أن الاجتماعات و الاتصالات العلوية تدل عليها، و هو
 المسمى علم الأحكام، و حكمها لا يصح، و ان ادعوا الجزم بها كفروا. أما مجرد
 الحساب مثل ظهور الهلال في اليوم الفلاني، و وقوع الخسوف في ليلة كذا، فلا
 تدخل في النهي، بدليل أنه يجوز أن يتعلم ما يعلم به مواقيت الصلاة و القبلة“ (۷)
 (اگر یہ کہا جائے تو بعید نہ ہوگا کہ اس حدیث میں مراد کاہن اور اس طرح کے دیگر
 لوگوں کی ان امور میں تصدیق ہے جو آئندہ پیش آنے والے واقعات اور حالات کے
 متعلق بتاتے ہیں اور جن کے متعلق ان کا دعویٰ ہوتا ہے کہ اجرام فلکی کے اجتماعات اور
 اتصالات ان امور پر دلالت کرتے ہیں۔ اسی کو علم احکام کہتے ہیں۔ اس قسم کی باتیں صحیح
 نہیں ہیں اور اگر وہ اس کے یقینی ہونے کا دعویٰ کریں تو کفر کے مرتکب ہوں گے۔ اس
 کے برعکس محض یہ حساب کہ ہلال فلاں دن ظاہر ہوگا، یا چاند گرہن فلاں رات کو ہوگا، تو
 یہ اس ممانعت میں داخل نہیں ہے۔ اس کی دلیل یہ ہے کہ ایسے علم کا سیکھنا جائز ہے جس
 سے نماز کے اوقات اور قبلہ کا تعین کیا جاسکے)

علامہ ابن عابدین بھی اس کے قائل ہیں کہ اس حدیث سے استدلال مناسب نہیں ہے:

”و أما الحديث فان ثبت فهو محمول على كهان العرب و العرافين فانهم كانوا
 مشركين يزعمون أن التأثير للفلک الأعظم، و أنه هو الفاعل نفسه. و من قال مثل
 قولهم و صدقهم فيه فهو كافر. و أما اذا صدق بالحساب و الكواكب مع اعتقاده بأنها
 أمارات و أسباب فلا. هذا هو أصل المذهب، فاحفظه“ (۸)

(اس حدیث سے، بشرطیکہ یہ مستند ہو، مراد عرب کے کاہن اور مستقبل کی خبر دینے والے
 ہیں جو مشرک تھے اور فلک اعظم کی تاثیر کا دعویٰ کرتے تھے اور کہا کرتے تھے کہ وہ

بذات خود فاعل ہے۔ جو شخص ان کی طرح کا قول اختیار کرے اور اس بات میں ان کی تصدیق کرے تو وہ کافر ہے۔ اس کے برعکس جو اجرام فلکی کے متعلق حساب کی تصدیق کرے اور یہ عقیدہ رکھے کہ یہ نشانیاں اور اسباب ہیں تو وہ کفر کا مرتکب نہیں ہے۔ یہی ہمارے مسلک کا بنیادی اصول ہے۔ پس اسے اچھی طرح سمجھ لو)

اس لیے وہ ماہرین فلکیات کے اقوال کو مسترد کرنے کے لیے استدلال کی بنا ان روایات پر رکھتے ہیں جن میں چاند کی موجودگی کے علم کے بجائے اس کی ”رؤیت“ ضروری قرار دی گئی ہے اور فرمایا گیا ہے کہ اگر انتیس کو رؤیت نہ ہو تو تیس دن پورے کر کے اس کے بعد نیا مہینہ شروع کرو۔

فصل دوم: فلکی حسابات کے ذریعہ قمری مہینوں کا اثبات

فلکی حسابات کو حرف آخر سمجھنے والے بعض لوگ یہ تجویز پیش کرتے رہتے ہیں کہ رؤیت ہلال کے ”چکر“ میں پڑے بغیر محض فلکی حسابات کی بنیاد پر ایک مستقل قمری کینڈر بنا لینا چاہیے۔ اس رائے کے قائلین میں شیخ الازھر مصطفیٰ المراغی، شیخ احمد شاکر، شیخ مصطفیٰ الزرقاء اور شیخ علی الطنطاوی جیسے اساطین شامل ہیں۔ شمالی امریکا کی مجلس فقہی کے ڈائریکٹر ڈاکٹر ذوالفقار علی شاہ نے، جو اسی رائے کے قائل ہیں، اس موضوع پر تفصیلی دلائل اکٹھے کیے ہیں۔ یہاں ہم ان دلائل کا تنقیدی جائزہ پیش کریں گے۔

پہلی دلیل: مواقیت صلاة کے لیے جنتریوں کا استعمال

فلکی حسابات کے ذریعہ قمری مہینوں کے اثبات کے لیے عام طور پر یہ دلیل دی جاتی ہے کہ نمازوں کے اوقات کے تعین، بلکہ روزہ کے لیے طلوع فجر اور غروب آفتاب کے وقت کے تعین کے لیے بھی تو ان نقشوں پر بھروسہ کیا جاتا ہے جو سائنس کے ماہرین نے مرتب کیے ہیں جبکہ شریعت نے ان امور کے لیے سورج کی حرکت کو معیار بنایا تھا۔ ڈاکٹر ذوالفقار علی شاہ کہتے ہیں:

”نری أن رسول الله ﷺ قد ربط أوقات الصلوات الخمس بمسيرة الشمس، و لم يربطها بالحسابات أو أي علامات أخرى . فنصوص الأحاديث صريحة لا تحتمل التأويل“ (۹)

(ہم دیکھتے ہیں کہ رسول اللہ ﷺ نے اوقات صلاة کو سورج کی حرکت کے ساتھ مربوط کیا، نہ کہ حسابات یا کسی اور علامت سے۔ پس احادیث کی نصوص صریح ہیں اور ان میں کسی تاویل کی گنجائش نہیں ہے)

بظاہر یہ دلیل بڑی مضبوط لگتی ہے لیکن درحقیقت یہ قیاس مع الفارق ہے۔ مہینوں کی ابتداء کے لیے شریعت مطہرہ نے چاند کی ”رؤیت“ کو ضروری قرار دیا ہے اور رؤیت نہ ہو سکنے کی صورت میں تیس دن پورے کرنا ضروری ٹھہرایا ہے۔ رسول اللہ ﷺ نے فرمایا ہے:

”صوموا لرؤیتہ، و أفطروا لرؤیتہ۔ فان غبی علیکم الشهر فأكملوا عدة شعبان

ثلاثین“ (۱۰)

(ہلال کو دیکھ کر روزہ رکھو اور اسے دیکھ کر فطر کرو۔ پھر اگر تم پر مہینہ مشتبہ ہو جائے تو شعبان کے تیس دن پورے کرو)

بلکہ بعض روایات میں اس سے بھی آگے بڑھ کر فرمایا گیا ہے کہ ہم امی امت ہیں اس لیے مہینوں کے حساب کے لیے زیادہ پیچیدگیوں میں پڑنے کی ضرورت ہی نہیں ہے:

”انا أمة أمیة ، لا نكتب و لا نحسب۔ الشهر هكذا و هكذا، یعنی مرة تسعة و مرة

ثلاثین“ (۱۱)

(ہم امی امت ہیں اور حساب کتاب نہیں کرتے۔ مہینہ اس طرح ہوتا ہے (ہاتھ کے اشارے سے واضح کیا) یعنی کبھی انتیس اور کبھی تیس)

ایک اور روایت میں اس سے زیادہ صراحت کے ساتھ آیا ہے :

”لا تصوموا حتی تروا الهلال ، و لا تفطروا حتی تروه۔ فان غم علیکم فاقدروا الہ“ (۱۲)

(روزے اس وقت تک نہ رکھو جب تک چاند نہ دیکھ لو اور فطر اس وقت تک نہ کرو جب

تک چاند نہ دیکھ لو اور اگر چاند تم پر مستور ہو جائے تو گنتی پوری کرو)

”الشهر تسع و عشرون ليلة۔ فلا تصوموا حتی تروه۔ فان غم علیکم فأكملوا العدة

ثلاثین“ (۱۳)

(مہینہ یقینی طور پر انتیس راتوں کا ہوتا ہے۔ پس تم روزے اس وقت تک نہ رکھو جب

تک چاند نہ دیکھ لو اور فطر اس وقت تک نہ کرو جب تک چاند نہ دیکھ لو اور اگر چاند تم

پر مستور ہو جائے تو تیس کی گنتی پوری کرو)

ان روایات سے معلوم ہوتا ہے کہ ثبوت ہلال کے لیے اس کی رؤیت ضروری ہے نہ کہ اس کا مجرد وجود، ورنہ مطلع ابر آلود ہونے کی صورت میں بھی مطلع پر چاند کے موجود ہونے کا امکان ہوتا ہے اور اس کے باوجود رسول اللہ ﷺ نے تیس دن پورے کرنے کا حکم دیا اور حساب کتاب کی بحث میں

پڑنے سے گریز کیا۔ اس کے برعکس مواقیت صلاۃ کے لیے سبب سورج کا حرکت کرتے ہوئے ایک خاص مقام تک پہنچنا ہے، نہ کہ اس حرکت کی ”رؤیت“۔ اس لیے سورج کا حرکت کرتے ہوئے اس خاص مقام تک پہنچنا جہاں نماز کا وجوب شروع ہو جاتا ہے اگر فلکی حسابات سے قطعی طور پر معلوم ہوتا ہو اور یقیناً معلوم ہوتا ہے، تو اس معاملہ میں فلکی حسابات پر انحصار کرنے میں کوئی شرعی قباحت نہیں ہے۔ اس کے برعکس وجوب صوم کے لیے شرعی سبب یہ نہیں ہے کہ چاند کسی خاص مقام پر پہنچ جائے، بلکہ اس کا شرعی سبب اس کی رؤیت، یا عدم رؤیت کی صورت میں تیس دن پورے ہونا ہے۔ اسی بنا پر فقہاء نے تصریح کی کہ شہادت کی عدم موجودگی میں ماہرین فلکیات کی تحقیق کی بنا پر مہینوں کی ابتداء کا فیصلہ نہیں کیا جاسکتا:

”لا عبرة بقول الموقنین أى فى وجوب الصوم على الناس“ (۱۴)

فلکی حسابات کے ذریعہ چاند کی ”پیدائش“ کا وقت تو یقینی طور پر بتایا جاسکتا ہے لیکن اس کے ”قابل رؤیت“ ہونے کے متعلق کوئی یقینی پیش گوئی نہیں کی جاسکتی۔ علمی لحاظ سے چاند کی پیدائش اور چاند کے قابل رؤیت ہونے کے درمیان فرق ہے۔ چاند جب اپنا چکر پورا کر لیتا ہے تو قرآن شمس و قمر (conjunction) سے ”نیا“ چاند شروع ہو جاتا ہے لیکن اس ”پیدائش“ کے بعد اس کے ”قابل رؤیت“ (visible) ہونے کے لیے مزید وقت درکار ہوتا ہے۔ عام طور پر ماہرین فلکیات نے یہ رائے اختیار کی ہے کہ جس دن غروب شمس کے بعد چاند کی ”عمر“ اٹھارہ گھنٹوں سے کم ہو تو ”نگی آنکھ“ (naked eye) سے اس کی رؤیت کا امکان نہ ہونے کے برابر ہوتا ہے اور اگر اس کی عمر تیس گھنٹوں سے زائد ہو تو وہ عام طور پر قابل رؤیت ہوتا ہے جبکہ غروب شمس کے وقت جس چاند کی عمر اٹھارہ اور تیس گھنٹوں کے درمیان ہو وہ بعض حالات میں نگی آنکھ سے دکھائی دیتا ہے اور بعض حالات میں نہیں دکھائی دیتا۔ واضح رہے کہ چاند کے قابل رؤیت ہونے میں اس کی عمر کے علاوہ دیگر کئی عوامل فیصلہ کن کردار ادا کرتے ہیں، جیسا کہ آگے ہم ذکر کریں گے۔ چونکہ چاند کے قابل رؤیت ہونے کے متعلق یقینی پیش گوئی نہیں کی جاسکتی، اس لیے ڈاکٹر ذوالفقار علی شاہ اور اس رائے کے دیگر قائلین نے قرار دیا ہے کہ قمری مہینہ کی ابتداء کے لیے چاند کی رؤیت کے بجائے اس کی پیدائش کو معیار مانا جائے۔ (۱۵)

اوپر مذکور احادیث سے یہ بھی صاف معلوم ہوتا ہے کہ رؤیت سے مراد مجرد انسانی آنکھ سے دیکھنا ہے۔ دور بین اور دیگر آلات سے رؤیت اصطلاحی طور پر رؤیت نہیں کہلا سکتی کیوں کہ ان احادیث میں ایک عام انسانی سطح کی رؤیت کو معیار قرار دیا گیا ہے۔ ڈاکٹر شاہ نے یہ بات کئی مقامات پر مانی

ہے لیکن اس کے بعد اس کی تاویل ڈھونڈنے لگتے ہیں۔ چنانچہ ایک جگہ کہتے ہیں:

”صحيح أن الرسول قد أمر بالرؤية البصرية و لكنها كانت الوسيلة الوحيدة الصحيحة المتوفرة في تلك الفترة للتأكد من ولادة القمر الجديد ، فالرؤية هي علامة على بدء هلال جديد“ (۱۶)

(یہ صحیح ہے کہ رسول ﷺ نے بصری رویت کا حکم دیا ہے لیکن چاند کی ولادت کے یقینی ہونے کے لیے یہ اس زمانہ میں واحد صحیح وسیلہ تھا۔ پس رویت ہی نئے ہلال کی ابتدا کی علامت ہے)

اس سے یہ بات واضح ہوگئی کہ فلکی حسابات کے پر جوش وکلاء کے نزدیک بھی احادیث رویت میں مراد بصری رویت ہے۔ جہاں تک ان کی اس تاویل کا تعلق ہے اس پر آگے تفصیلی بحث آ رہی ہے۔

بعض لوگوں نے دور بین کے ذریعے رویت کو قابل قبول قرار دینے کے لیے یہ دلیل دی ہے کہ جو شخص نظر کی عینک استعمال کرتا ہے اس کی رویت قابل قبول ہوتی ہے حالانکہ عینک اس کی نظر میں اضافہ کرتی ہے۔ (۱۷) ذرا سے تامل سے معلوم ہو جاتا ہے کہ یہ دلیل کوئی وزن نہیں رکھتی اور یہ بھی قیاس مع الفارق ہے۔ جس شخص کی نظر عام انسانی سطح کی نظر سے کم ہوگئی ہو عینک اس کی نظر کو عام انسانی سطح پر لے آتی ہے۔ گویا عینک کی وجہ سے وہ ان چیزوں کو دیکھنے پر دوبارہ قادر ہو جاتا ہے جنہیں عام صحت مند انسان نگہ آنکھ سے دیکھ سکتے ہیں۔ اس کے برعکس دور بین سے وہ چیزیں دیکھی جاتی ہیں جنہیں عام انسانی سطح کی آنکھ نہیں دیکھ سکتی۔

دوسری دلیل: مہینہ کے تیسویں دن رویت کیوں ضروری نہیں ہے؟

ڈاکٹر ذوالفقار علی شاہ سوال اٹھاتے ہیں کہ اکمال عدت کا حکم تو صرف اس صورت میں دیا گیا ہے جب مطلع ابر آلود ہو، پھر انتیس کو مطلع صاف ہونے کی صورت میں بھی اگر چاند نظر نہ آئے تو کیسے یہ قرار دیا جاتا ہے کہ اگلا دن مہینہ کا تیسواں دن ہے اور اس کے بعد کا دن اگلے مہینہ کا پہلا دن ہے؟ تیسویں دن رویت کیوں ضروری قرار نہیں دی جاتی؟ (۱۸)

اس سوال کا سیدھا سادہ فقہی و قانونی جواب تو یہ ہے کہ یہ امر اجماعی ہے کہ قمری مہینہ تیس دن سے زائد نہیں ہو سکتا۔ اس لیے جب تیس دن پورے ہوئے تو پھر رویت کی ضرورت ہی باقی نہیں رہی۔ باقی رہی یہ بات کہ اس اجماع کی دلیل کیا ہے؟ تو اجماع بذات خود اپنی صحت کی دلیل

ہے اور اس کے لیے مزید کسی دلیل کی ضرورت نہیں ہوتی۔^(۱۹) تاہم اگر پھر بھی شبہ ہو تو ان احادیث پر غور کریں جن میں رویت اور اکمال عدت کا ذکر ہے۔ ان احادیث میں حکم دیا گیا ہے کہ رویت ہلال کے بعد ہی روزہ رکھا جائے اور پھر روزوں کا یہ سلسلہ اس وقت تک جاری رہے گا جب تک دوسرے مہینہ کے ہلال کی رویت نہ ہو۔ پس یہ بات تو طے ہو گئی کہ مہینہ کی ابتداء کے لیے اصل معیار رویت ہے۔ اس کے بعد فرمایا گیا کہ اگر مطلع ابر آلود ہو تو تیس دن پورے کرو لیکن یہ نہیں بتایا گیا کہ تیس دن پورے ہونے کے بعد کیا کیا جائے گا؟ جب رسول اللہ ﷺ نے تیس دن پورے کرنے کے بعد رویت کا حکم نہیں دیا تو اس سے از خود یہ حکم معلوم ہوا کہ شرعی طور پر قمری مہینہ میں اکتیسواں دن ہو ہی نہیں سکتا۔ اس لیے تیسویں دن رویت اور عدم رویت کی بحث پیدا ہی نہیں ہو سکتی۔ مثال کے طور پر عبد اللہ بن عباس رضی اللہ عنہما فرماتے ہیں:

”فلا نزال نصوم حتى نكمل ثلاثين أو نراه“^(۲۰)

(ہم مسلسل روزہ رکھیں گے یہاں تک ہم تیس دن پورے کریں یا چاند دیکھیں)

ان احادیث سے یہی مفہوم دیگر صحابہ کرام اور فقہائے عظام نے مراد لیا ہے۔

تیسری دلیل: فاقدروالہ سے مراد چاند کے منازل کا حساب کرنا ہے۔

حدیث مبارک کے الفاظ فاقدروالہ کے مفہوم کے متعلق ایک شاذ رائے یہ نقل کی گئی ہے کہ مطلع ابر آلود ہونے کی صورت میں چاند کے منازل کا حساب لگا کر فیصلہ کرو۔ امام نووی نے یہ رائے مطرف بن عبد اللہ، ابن قتیبہ اور ابو العباس بن سرج سے نقل کی ہے۔^(۲۱) فلکی حسابات کی بنا پر قمری مہینہ کے اثبات کے لیے بالعموم انہی شاذ آراء کو پیش کیا جاتا ہے۔^(۲۲) یہ استدلال کئی وجوہ سے ناقابل قبول ہے:

اولاً: ڈاکٹر صاحب یقیناً اصول الفقہ کی اصطلاحات مشترک، مؤول اور مفسر سے واقف ہیں۔ مشترک وہ لفظ ہوتا ہے جس کے ایک سے زیادہ مفاہیم ہو سکتے ہیں۔ جب کسی ظنی دلیل سے ان مفاہیم میں ایک مفہوم کا رائج ہونا ثابت ہو جائے تو اسے مؤول کہتے ہیں اور اگر کسی ایک مفہوم کا مراد ہونا قطعی دلیل سے معلوم ہو تو اسے مفسر کہتے ہیں۔^(۲۳) اگر یہ مان بھی لیا جائے کہ فاقدروالہ میں اس مفہوم کا احتمال تھا تب بھی اس احتمال کو ان دوسری روایات نے قطعی طریقہ سے ختم کر دیا ہے جن میں فاقدروالہ کی جگہ فأكملوا عدة شعبان ثلاثين^(۲۴)، فأكملوا العدة ثلاثين^(۲۵)، فأكملوا ثلاثين يوماً^(۲۶)، فعدوا ثلاثين^(۲۷)، فأتّموا العدة ثلاثين ثم أفطروا^(۲۸)

فَاتَمُوا ثَلَاثِينَ^(۲۹) اور اس مفہوم کے دیگر الفاظ آئے ہیں۔

ثانیاً: اس رائے کو قبول کرنے سے ان احادیث کے ساتھ تناقض لازم آتا ہے جن میں قمری مہینہ کے اثبات کے امر میں حساب سے صراحۃً منع فرمایا گیا ہے۔ یہ اصولی قاعدہ بھی یقیناً ڈاکٹر صاحب کو معلوم ہے کہ اعمال الدلیلین أولى من اہمالہما أو من اہمال أحدہما۔^(۳۰)

ثالثاً: جن تین افراد کی طرف یہ رائے منسوب کی گئی ہے ان میں کسی کی طرف بھی اس رائے کی نسبت یقینی نہیں ہے۔ مطرف بن عبد اللہ بن الشخیر تابعین میں سے تھے۔ متاخرین میں جس نے بھی اس رائے کی نسبت ان کی طرف کی ہے انھوں نے حافظ ابن عبد البر کے حوالے سے ایسا کیا ہے لیکن حافظ ابن عبد البر کی تحریرات پر نظر ڈالنے سے معلوم ہوتا ہے کہ وہ خود مطرف کی جانب اس رائے کی نسبت کو صحیح نہیں سمجھتے تھے۔ چنانچہ الاستذکار میں تمریض کے صیغہ میں فرماتے ہیں:

”قيل انه مطرف بن عبد الله بن الشخير . والله أعلم“^(۳۱)

(کہا گیا کہ اس رائے کے قائل مطرف بن عبد اللہ بن الشخیر ہیں۔ واللہ اعلم)

اور التمهید میں صراحت کے ساتھ کہتے ہیں:

”و لم يتعلق أحد من فقهاء المسلمين باعتبار المنازل في ذلك، انما هو شيء روى عن

مطرف بن عبد الله بن الشخير، وليس بصحيح عنه، والله أعلم“^(۳۲)

(فقہائے مسلمین میں کسی ایک نے بھی اس معاملہ میں منازل کے اعتبار کا قول اختیار نہیں کیا۔ یہ تو بس کوئی چیز مطرف بن عبد اللہ بن الشخیر سے روایت کی گئی اور ان سے اس کی روایت صحیح نہیں ہے۔ واللہ اعلم)

اسی طرح ابن قتیبہ کی طرف اس کی نسبت کی روایت حافظ ابن عبد البر نے کی ہے لیکن یہ نسبت بھی مشکوک ہے کیونکہ ابن قتیبہ کی کسی کتاب میں ان کی یہ رائے نہیں ملتی۔ تاویل مختلف الحدیث میں اس کے پائے جانے کا امکان تھا لیکن وہاں سرے سے یہ بحث ہی نہیں پائی جاتی۔ اسی طرح غریب الحدیث میں کتاب الصیام کھنگالنے کے باوجود یہ رائے نہیں مل سکی۔ نیز یہ سوال بھی قابل توجہ ہے کہ ابن قتیبہ چاہے بڑے محدث ہوں لیکن فقہ میں ان کی رائے اور وہ بھی اس طرح کی شاذ رائے۔ کیا وزن رکھتی ہے؟^(۳۳)

شافعی فقیہ ابن سرتج کا نام اس سلسلہ میں بڑے شد و مد سے لیا جاتا ہے لیکن یہ بات قابل توجہ ہے کہ ابن سرتج سے اس قول کی جو روایت کی گئی ہے اس میں وہ اسے اپنے قول کے بجائے

امام شافعی کے قول کی حیثیت سے نقل کرتے ہیں۔ اب اس میں کئی مسائل ہیں۔ ایک تو ابن سرتج کی اپنی کوئی تالیف اس وقت دستیاب نہیں ہے جس سے معلوم ہو کہ حقیقتاً ان کی مراد کیا تھی اور وہ امام شافعی کے قول کی روایت کس طرح کرتے ہیں؟ دوسرے، ابن سرتج کے قول کی روایت مبہم انداز میں کی گئی ہے اس کی تاویل میں پانچ مختلف اقوال نقل کیے گئے ہیں۔ تیسرے، ابن سرتج کی ملاقات امام شافعی سے ثابت نہیں ہے اور امام شافعی کی اپنی تالیفات میں یہ رائے نہیں پائی جاتی بلکہ اس کے بالکل برعکس تصریحات ملتی ہیں۔ (۳۴)

رابعاً: ہر مسلک میں بعض اوقات کسی مسئلہ میں ایک سے زائد آراء پائی جاتی ہیں لیکن فتویٰ کے لیے ان میں سے کسی ایک رائے کو رائج قرار دیا جاتا ہے۔ ظاہر ہے کہ اسی رائے کو رائج ٹھہرایا جاتا ہے جو اس مسلک کے اصول و قواعد اور نظام کے ساتھ ہم آہنگ ہو۔ اس کے بعد مرجوح رائے کا ذکر صرف اس مقصد کے لیے کیا جاتا ہے کہ رائج رائے کے پیچھے کارفرما اصولوں کی تفہیم کی جائے۔ اس لیے ہر مسلک اندرونی طور پر ایک مستحکم قانونی نظام کے طور پر سامنے آ جاتا ہے۔ چنانچہ مختلف مسالک سے ان مرجوح اور شاذ آراء کو اکٹھا کر کے ان پر بنائے استدلال قائم کرنا کسی صورت بھی صحیح نہیں ہے۔ (۳۵)

چوتھی دلیل: انتیس شعبان کے بعد روزہ رکھنے کے متعلق سیدنا عبد اللہ بن عمرؓ اور حنبلی فقہاء کا مسلک

بعض روایات میں سیدنا عبد اللہ بن عمرؓ کے متعلق یہ بات ذکر کی گئی ہے کہ انتیس شعبان کو مطلع ابر آلود ہونے کی صورت میں بھی وہ اگلے دن روزہ رکھتے تھے اور تیس دن پورے نہیں کرتے تھے کیونکہ وہ فاقدروالہ سے یہ مفہوم مراد لیتے تھے کہ ”مہینہ گھٹا دو“ یعنی شعبان کو انتیس دن ہی قرار دو۔ یہی رائے امام احمد بن حنبل نے اختیار کی ہے۔ (۳۶) ڈاکٹر ذو الفقار علی شاہ کہتے ہیں:

”طريقة ابن عمر و الامام أحمد هي طريقة قائمة على مجرد العد الحسابي لأيام شعبان في حالة الطقس الغائم و ليست قائمة على الرؤية البصرية المجردة أو اكمال العدة ثلاثين“ (۳۷)

(ابن عمر اور امام احمد کا طریقہ مطلع ابر آلود ہونے کی صورت میں بصری رویت یا تیس دن پورے کرنے پر نہیں بلکہ شعبان کے دنوں کی مجرد گنتی پر قائم ہے)

تاہم یہ استدلال کئی وجوہ سے غلط ہے۔

اولاً: فاقدروالہ سے مہینہ گھٹا لینا کیسے مراد لیا جا سکتا ہے؟ یہ صحیح ہے کہ قدر کے ساتھ جب علی کا صلہ آئے تو وہ ”تنگ کرنے“ کا مفہوم دیتا ہے، جیسے کئی جگہ قرآن کریم میں قدر علیہ رزقہ کی ترکیب آئی ہے۔ لیکن روایت کی احادیث میں قدر کے ساتھ ل کا صلہ آیا ہے، نہ کہ علی کا۔

ثانیاً: فاقدروالہ کا مفہوم کئی دوسری روایات نے قطعی طور پر متعین کر دیا ہے جن میں تصریح کی گئی ہے کہ ایسی صورت میں تمیں کی گنتی پوری کرو: فأكملوا عدة شعبان ثلاثين۔

ثالثاً: سیدنا عبد اللہ بن عمرؓ خود اس روایت کے راوی ہیں جس میں مطلع ابر آلود ہونے کی صورت میں تمیں دن پورے کرنے کا حکم دیا گیا ہے اور اس بات کا ڈاکٹر شاہ شد و مد سے ذکر بھی کرتے ہیں۔ (۳۸) اس کے باوجود اگر وہ تمیں شعبان کو روزہ رکھتے تو اس کی کیا وجہ تھی؟ کیا ان کے طرز عمل کی یہ تاویل ممکن نہیں کہ وہ اس دن نفلی روزہ رکھتے تھے۔ یہ تاویل اس لیے ضروری قرار پاتی ہے کہ جب شعبان کا مہینہ ختم ہی نہیں ہوا تو رمضان کا روزہ کیسے رکھا جا سکتا ہے؟ اگر یہ قرار دیا جائے کہ وہ محض اس احتمال کی بنا پر روزہ رکھتے تھے کہ ہو سکتا ہے کہ یہ دن رمضان کا ہو تو کیا رمضان کا روزہ رکھنے کے لیے اس طرح نیت کرنا مناسب اور صحیح ہے؟ (۳۹) پھر اگر یہ بات مان لی جائے کہ وہ یہ روزہ محض شک کی وجہ سے رکھتے تھے تو ڈاکٹر شاہ جو بات ثابت کرنا چاہتے ہیں وہ اس سے ثابت نہیں ہوتی اور اگر یہ قرار دیا جائے کہ وہ اسے یقینی طور پر رمضان کا روزہ مان کر رکھتے تھے تو اس یقین کی دلیل کیا تھی؟ جب شعبان کا مہینہ شروع ہو چکا تو جب تک رمضان کا مہینہ شروع ہونے کے لیے دلیل نہ ہو قانونی طور پر شعبان کا مہینہ ہی جاری سمجھا جائے گا۔ یہ قانونی اصول صاحب ہدایہ نے ان الفاظ میں ذکر کیا ہے:

الأصل بقاء الشهر ، فلا ينتقل عنه الا بدليل ، ولم يوجد - (۴۰)

[اصول یہ ہے کہ مہینہ شروع ہو چکنے کے بعد جاری رہے گا ، اور نئے مہینہ کی طرف انتقال اس وقت تک نہیں کیا جاسکے گا جب تک اس کی دلیل نہ ملے ، جبکہ اس صورت میں وہ دلیل نہیں پائی جاتی -]

اگر یہ مان بھی لیا جائے کہ سیدنا عبد اللہ بن عمر رضی اللہ عنہما اور حنبلی فقہاء اثنیس شعبان کو مطلع ابر آلود ہونے کی صورت میں اگلے روز رمضان کا واجب روزہ رکھنے کے قائل تھے تو کیا اس کی وجہ یہ تھی کہ وہ فلکی حسابات کے ذریعہ روزوں کے وجوب کے قائل تھے ، جیسا کہ ڈاکٹر شاہ کا موقف ہے؟ اس کا جواب اثبات میں نہیں ہو سکتا کیونکہ خود ڈاکٹر شاہ نے حنبلی فقہاء کی یہ رائے کئی مقامات پر

نقل کی ہے کہ فلکی حسابات کے ذریعہ قمری مہینہ کے شروع کرنے یا ختم کرنے کا فیصلہ جائز نہیں ہے۔^(۳۱)

ڈاکٹر شاہ نے سیدنا عبداللہ بن عمرؓ کے طرز عمل کے متعلق وہ روایت بھی اپنی تائید کے ساتھ نقل کی ہے کہ مطلع صاف ہونے کی صورت میں اگر انتیس شعبان کو رویت نہ ہوتی تو وہ اگلے دن روزہ نہ رکھتے۔ اس روایت میں یہ بھی بیان ہوا ہے کہ رمضان میں سیدنا عبداللہ بن عمرؓ اس وقت تک روزہ رکھتے جب تک عام مسلمان روزہ رکھتے۔ گویا ان کا عمل صرف ایک حالت میں جمہور صحابہ کے طرز عمل سے مختلف تھا کہ انتیس شعبان کو مطلع ابر آلود ہونے کی صورت وہ اگلے دن روزہ رکھتے۔^(۳۲) اس طرز عمل کی ایک توجیہ یہ ہو سکتی ہے کہ اس شک کے دن وہ نفلی روزہ رکھتے تھے لیکن اگر اسے واجب روزہ ہی قرار دیا جائے اور وہ بھی رمضان کا، جیسے ڈاکٹر شاہ کا موقف ہے، تو اس روزہ کے وجوب کی دلیل کیا تھی؟ درحقیقت سیدنا عبداللہ بن عمر رضی اللہ عنہما اور حنبلی فقہاء کے اس مسلک کی بنیاد احادیث رویت کی وہ تشریح ہے جس کی رو سے فاقدروالہ کا مفہوم یہ تھا کہ اس صورت میں شعبان کا مہینہ انتیس دن کا تصور کرو۔ گویا جمہور فقہاء نے ان احادیث سے یہ مراد لیا کہ مطلع ابر آلود ہونے کی صورت میں شعبان کا مہینہ تیس دن کا ہوتا ہے، جبکہ سیدنا عبداللہ بن عمرؓ اور حنبلی فقہاء کے اس مسلک کے مطابق ان احادیث سے مراد یہ ہے کہ شعبان اس صورت میں انتیس دن کا ہوتا ہے۔ پس فریقین کا اس پر اتفاق ہے کہ مہینہ ختم ہونے کے دو ہی طریقے ہیں: یا تو نئے مہینہ کے چاند کی رویت ہو یا پچھلا مہینہ پورا ہو جائے۔ اس پر بھی کوئی اختلاف نہیں ہے کہ مطلع صاف ہو اور انتیس کو چاند کی رویت نہ ہو سکے تو مہینہ تیس دن کا ہو گا۔ البتہ اختلاف صرف اس امر پر ہے کہ انتیس کو مطلع ابر آلود ہونے کی بنا پر چاند دکھائی نہ دے تو کیا کیا جائے گا؟ واضح رہے کہ یہ اختلاف صرف شعبان کے متعلق ہے۔ جمہور فقہاء نے قرار دیا ہے کہ اس صورت میں دیگر مہینوں کی طرح شعبان کے متعلق بھی حکم یہی ہے کہ اس کے تیس دن پورے کیے جائیں، جبکہ سیدنا عبداللہ بن عمرؓ اور حنبلی فقہاء کے اس مسلک کی رو سے شعبان کا مہینہ انتیس دن پر پورا ہو جاتا ہے۔ اس اختلاف کا فلکی حسابات کی بنیاد پر قمری مہینوں کی ابتداء و انتہاء کا فیصلہ کرنے کے امر سے کوئی تعلق نہیں ہے۔

رابعاً: ہم ایک دوسرے مقام پر تفصیل سے واضح کر چکے ہیں کہ عصر حاضر میں محققین نے مختلف فقہی مسالک کی آراء کو اکٹھا کر کے ایک ملغوبہ تیار کرنے کا جو طریقہ اختیار کیا ہے اس کے نقصانات کیا ہیں اور اس طریق کار میں اصولی لحاظ سے کمزوریاں کیا ہیں؟^(۳۳) ہماری ناقص رائے میں یہ طریق کار سرے سے غلط ہے کہ کسی مسئلہ کے ایک جزئیہ میں ایک فقیہ کی رائے لی جائے، پھر اسی

مسئلہ کے دوسرے جزئیہ میں اس فقیہ کی رائے ترک کر کے ایک دوسرے فقیہ کی رائے لی جائے اور پھر کسی تیسرے جزئیہ میں تمام فقہاء کی آراء ترک کر کے خود ایک نئی رائے قائم کی جائے۔ یہ طریق کار اصولی تضادات کی بنا پر نظریاتی سطح پر ناقابل قبول اور حقیقی دنیا میں ناقابل عمل ہوتا ہے۔

پانچویں دلیل: روایت کی خبر کے بغیر رمضان کے روزوں کا وجوب

فلکی حسابات کے ذریعہ قمری مہینوں کے اثبات کے لیے جو دلائل اکٹھے کیے جاتے ہیں ان میں اکثر غلط فہمیوں پر مبنی ہوتے ہیں۔ مثال کے طور پر یہ ثابت کرنے کے لیے کہ قمری مہینہ کے اثبات کے لیے روایت ہی معیار نہیں ہے، ڈاکٹر ذوالفقار علی شاہ نے شافعی فقیہ ابن دقیق العید کا یہ قول نقل کیا ہے کہ اگر کسی جیل خانہ میں قید شخص کو تیس دن پورے ہونے یا بعض دیگر امارات (ظنی دلائل) کے ذریعہ معلوم ہو جائے کہ رمضان شروع ہو گیا ہے تو اس پر رمضان واجب ہو جاتا ہے خواہ اس نے خود چاند نہ دیکھا ہو، نہ ہی کسی نے اسے روایت کی خبر دی ہو۔ اس سے ڈاکٹر صاحب نے یہ نتیجہ نکالا ہے:

”من الثوابت المعروفة عند الفقهاء أن الرؤية البصرية ليست شرطاً بنفسها في تحديد شهر رمضان“ (۴۴)

(فقہاء کے نزدیک یہ امر ثابت شدہ حقائق میں سے ہے کہ رمضان کے مہینہ کی تحدید کے لیے بصری روایت بذات خود شرط نہیں ہے)

اوپر ہم نے ذکر کیا تھا کہ اگر ڈاکٹر صاحب احادیث روایت کے مختلف طرق نقل کرنے کے بجائے قانونی اصولوں پر غور کرتے تو یہ مسئلہ ان کے لیے اتنا پیچیدہ نہ ہوتا۔ یہی بات یہاں بھی کہی جاسکتی ہے کہ اگر ڈاکٹر صاحب یہ اور اس طرح کی دیگر فقہی جزئیات اکٹھی کرنے کے بجائے ان کے پیچھے کارفرما اصولوں پر غور کرتے تو اس غلط فہمی میں مبتلا نہ ہوتے۔ ہم ایک اور مقام پر تفصیل سے واضح کر چکے ہیں کہ فقہاء نے رمضان شروع ہونے کے امر کو ”امر دینی“ مانا ہے اور اسی لیے اس کے شروع ہونے کی خبر کو وہ شہادت کے بجائے روایت قرار دیتے ہیں۔ اسی اصول سے یہ جزئیہ نکالا گیا کہ رمضان کی روایت کے متعلق ایک شخص کی روایت بھی مقبول ہے کیونکہ دینی امور میں خبر واحد قابل قبول ہے۔ (۴۵) یہ بات یقیناً ڈاکٹر صاحب کو معلوم ہے کہ عمل سے متعلق امور میں فقہاء ظنی دلیل پر عمل کو واجب قرار دیتے ہیں اور اسی وجہ سے وہ عملی امور میں خبر واحد کو مقبول مانتے ہیں۔ (۴۶) اب اسی اصول سے مزید جزئیات یہ نکالے گئے کہ اگر کسی کو رمضان کی خبر کسی قابل اعتماد شخص سے ملے تو

اس پر رمضان واجب ہو جاتا ہے اور اس کے لیے حکم حاکم کی ضرورت نہیں ہوتی۔ پھر یہیں سے یہ جزئیہ بھی نکالا گیا کہ کسی اور ”امارۃ“ یعنی ظنی دلیل سے بھی اگر رمضان کے شروع ہونے کا گمان ہو جائے تو رمضان واجب ہو جاتا ہے۔ مثال کے طور پر اس زمانہ میں دستور یہ تھا کہ جب ۲۹ شعبان کو رمضان کے ہلال کی رویت ہو جاتی یا شعبان کے تیس دن پورے ہو جاتے تو رمضان کے اعلان کے لیے سرکاری طور پر توپوں کے گولے داغے جاتے اور اس طرح سب لوگوں کو خبر ہو جاتی۔ اسی وجہ سے فقہاء نے اس کو بھی اثبات ہلال کے طرق میں ذکر کیا ہے۔^(۳۷) یہی حکم اس شخص کے لیے ہے جو جیل میں قید ہو اور جسے کسی ظنی دلیل سے یہ گمان حاصل ہو جائے کہ رمضان شروع ہو چکا تو اس پر رمضان کا روزہ واجب ہو جاتا ہے خواہ اس تک باقاعدہ رویت کی خبر نہ پہنچی ہو۔

چھٹی دلیل: فلکی حسابات سے علم قطعی حاصل ہوتا ہے۔

فلکی حسابات کو معیار بنانے کے لیے عام طور پر ایک دلیل یہ دی جاتی ہے کہ جس زمانہ میں فقہاء نے حسابات کو مسترد کیا تھا اس وقت ان حسابات میں بیشتر ظنی امور مشتمل تھے اور ان کی بنا پر قطعی علم حاصل نہیں ہو سکتا تھا، جبکہ اب ان حسابات کی حیثیت قطعیت کی سی ہو چکی ہے۔ اس لیے اب ان کی بنا پر قمری مہینہ کا اثبات کرنے میں شرعاً کوئی مانع نہیں ہے۔ ڈاکٹر ذوالفقار علی شاہ کہتے ہیں:

”الحسابات الفلکیة لم تعد غیر دقیقة أو مشکوک فی صحتها، بل علی العکس من ذلك تماماً، حیث أن هذا العلم وصل فی زماننا الی دقة قطعية، یقينية، لا یوجد فیها مجال للشک أو النقاش“^(۳۸)

(فلکی حسابات اب غیر دقیق نہیں رہے، نہ ہی ان کی صحت اب مشکوک رہی ہے، بلکہ معاملہ اس کے بالکل برعکس ہو چکا ہے کیونکہ ہمارے زمانہ میں یہ علم قطعیت اور یقین کے اس مقام تک پہنچ چکا ہے کہ اب اس کی صحت میں کسی شک اور تنازعہ کی گنجائش نہیں ہے)

یہ بات صحیح ہے کہ فلکی حسابات کی بنا پر وقت کے ساتھ چاند کی ولادت کے متعلق پیش گوئی کی جاسکتی ہے لیکن جیسا کہ ہم آگے واضح کریں گے، ان حسابات کی بنا پر چاند کے ”قابل رویت“ ہونے کے متعلق یقینی پیش گوئی نہیں کی جاسکتی۔ نیز اگر سائنسی ترقی کی بنا پر کسی زمانہ میں چاند کے قابل رویت ہونے کے متعلق بھی یقینی پیش گوئی کی جا سکے تب بھی ان حسابات کو معیار نہیں بنایا جا

سکے گا۔ اس کی وجہ ہم نے اوپر واضح کی کہ شرعی لحاظ سے یہ ضروری ہے کہ قمری مہینہ کی ابتدا کے لیے رویت ضروری ہے۔ فقہاء نے اگر حسابات کو مسترد کیا تھا تو اس کی بنیادی وجہ یہ تھی کہ احادیث میں رویت ہی کو معیار بنایا گیا ہے۔ ان حسابات کا قطعی یا ظنی ہونا ایک ضمنی امر ہے۔ البتہ، جیسا کہ ہم آگے واضح کریں گے، فلکی حسابات کی بنیاد پر کسی جگہ رویت ناممکن ہو اور اس کے باوجود رویت کی شہادت ملے تو اس شہادت کو قبول نہیں کیا جائے گا کیونکہ شہادت اس وقت بھی مسترد کی جاسکتی ہے جب اس میں غلطی یا وہم کا احتمال ہو۔ پھر جب قطعی دلیل سے معلوم ہو کہ وہ گواہی غلط تھی تو اسے بدرجہ اولیٰ مسترد کیا جائے گا۔

ساتویں دلیل: رویت اور اکمال عدت سے مقصود یقین کا حصول تھا جو اب فلکی حسابات سے قطعی طور پر حاصل ہوتا ہے۔

فلکی حسابات کو معیار بنانے کے لیے ایک دلیل یہ بھی دی جاتی ہے کہ رویت اور اکمال عدت کے حکم کی علت یا حکمت یہ امر یقینی بنانا تھا کہ نیا مہینہ شروع ہو چکا ہے۔ اس لیے اگر فلکی حسابات، جو اب قطعیات کی حیثیت رکھتے ہیں، کی رو سے معلوم ہو جائے کہ نیا مہینہ شروع ہو چکا ہے تو اس کو قبول کرنا چاہیے اور رویت اور شہادت پر اصرار نہیں کرنا چاہیے۔ ڈاکٹر شاہ کہتے ہیں:

”صحيح أن الرسول قد أمر بالرؤية البصرية و لكنها كانت الوسيلة الوحيدة الصحيحة المتوفرة في تلك الفترة للتأكد من ولادة القمر الجديد ، فالرؤية هي علامة على بدء هلال جديد“ (۳۹)

(یہ صحیح ہے کہ رسول ﷺ نے بصری رویت کا حکم دیا ہے لیکن چاند کی ولادت کے یقینی ہونے کے لیے اس زمانہ میں واحد صحیح وسیلہ تھا۔ پس رویت نئے ہلال کی ابتدا کی علامت ہے)

ایک اور مقام پر فرماتے ہیں:

”ان الرؤية البصرية ليست هي الهدف ، وليست هي المطلوبة لذاتها ، و انما اليقين هو الهدف، و هو المطلوب بحد ذاته“ (۵۰)

(بصری رویت اصل ہدف نہیں ہے اور نہ ہی وہ بذات خود مطلوب ہے بلکہ یقین اصل ہدف ہے اور وہی بذات خود مطلوب ہے)

یہ بالکل اسی طرح کا استدلال ہے جیسے بعض لوگوں نے قرار دیا تھا کہ چور کا ہاتھ کاٹنے سے

اصل مقصود چوری کی روک تھام ہے، اس لیے اگر یہ مقصود کسی اور طریقہ سے۔ مثلاً اسے ہتھکڑیاں ڈالنے سے۔ حاصل ہو سکتا ہے تو اس کا ہاتھ کاٹنا ضروری نہیں ہے۔ یا جیسے بعض لوگوں نے قرار دیا کہ خمر کی حرمت کی علت اس کا نشہ آور ہونا ہے، اس لیے اگر اتنی تھوڑی مقدار جس سے نشہ نہ آتا ہو جائز ہے۔ اس طریق استدلال کی بنیادی غلطی یہ ہے کہ اس میں منصوص حکم کو اس حکم کی مزعومہ۔ اجتہادی۔ علت کی عدم موجودگی کی بنا پر معطل کیا جاتا ہے۔ چنانچہ ڈاکٹر شاہ کہتے ہیں:

”فالعلة هي اكمال العدة، و السبب هو وجود الطقوس الغائم الذي يحول دون رؤية الهلال في التاسع و العشرين، و معروف عقلاً و شرعاً التلازم بين السبب و المسبب، و الربط بين وجود العلة و سبب وجودها، وجوداً و عدماً، اثباتاً و نفياً“ (۵۱)

(پس علت گنتی کا پورا کرنا ہے اور سبب موسم کا ابر آلود ہونا ہے جس کی وجہ سے اتنیس تاریخ کو چاند کی رویت نہ ہو سکتی ہو اور عقلاً و شرعاً سبب اور مسبب کے درمیان تلازم اور علت اور اس کے وجود کے سبب کے درمیان رابطہ ضروری ہے وجود و عدم کے لحاظ سے بھی اور نفی و اثبات کے پہلو سے بھی)

یہ موقف ایک بڑے اصولی مغالطہ پر مبنی ہے۔ غیر منصوص فرع، جسے علت کے اشتراک کی وجہ سے منصوص اصل پر قیاس کیا گیا ہو، کا حکم علت کی عدم موجودگی میں معدوم اور علت کی موجودگی میں موجود ہوگا، جبکہ منصوص اصل کا حکم ہر حال میں موجود ہوگا خواہ اس کی مزعومہ علت موجود ہو یا نہ ہو۔ یہی مفہوم ہے فقہاء کے اس موقف کا کہ خمر لذاتہا حرام ہے، خواہ اس کی مقدار اتنی قلیل ہو کہ وہ نشہ نہ لاسکے۔ گویا علت کی موجودگی و غیر موجودگی کی بحث میں جائے بغیر منصوص حکم پر بطور امر تعبیدی (ritual obligation) عمل کیا جائے گا، البتہ غیر منصوص حکم پر اسی وقت عمل کیا جائے گا جب علت موجود ہو۔ یہی معاملہ رویت اور اکمال عدت کا ہے۔ رمضان کا شروع ہونا اور روزوں کا واجب ہونا اسی وقت ہوگا جب رویت ہو یا اکمال عدت ہو اور یہ سلسلہ اس وقت تک جاری رہے گا جب تک، سیدنا عبد اللہ بن عباس رضی اللہ عنہما کے الفاظ میں، یا تو شوال کے ہلال کی رویت ہو اور یا رمضان کے تیس دن پورے ہوں۔ یہ تعبیدی امور ہیں اور ان کی موجودگی یا عدم موجودگی کا انحصار کسی مزعومہ علت کی موجودگی یا عدم موجودگی پر نہیں ہے۔

آٹھویں دلیل: مصلحت اور رفع حرج

علت اور حکمت پر بحث میں ہمارے اکثر متجددین نے جو طریق استدلال اپنایا ہے اس کی انتہا

میں بالعموم مزعومہ مصالح اور حکمتوں کی بنیاد پر منصوص احکام کی معطلی اور منسوخی کا اعلان کر دیا جاتا ہے:

”و لنا فيما عمل به الفاروق عمر بن الخطاب و ارتضاه مثلاً واضحاً في هذا، و في أن الاسلام دين غير متحجر، و غير جامد، و أنه دين مقاصد لا دين طقوس جامدة فارغة من المعنى، فالمقصد هو الذي يدور حوله الحكم، يتغير بتغيره و يدور معه حيث دار، فالحكم يتبع المقصد و لا يتبع المقصد الحكم. و هذا من أسرار استمرار هذه الرسالة الخالدة. و اذا نظرنا الى ما فعله ثانی الخلفاء الراشدين حين ألغى حكماً ثابتاً في القرآن و السنة ثبوتاً قطعياً لأنه رأى أن أسبابه قد تغيرت فلم يعد هناك ما يبرر البقاء عليه. فقد ألغى عمر بن الخطاب باباً من أبواب تصريف الزكاة و هو سهم (المؤلفة قلوبهم) فقال: ان الاسلام أصبح من القوة و الثبات بحيث لا يحتاج الى تأليف قلب أحد، فألغى. رضى الله عنه. حكماً ثابتاً في القرآن الكريم، واضح الدلالة وضوحاً قطعياً لا يحتمل التأويل“ (۵۲)

(اور جو کچھ عمر فاروقؓ بن الخطاب نے کیا اس میں ہمارے لیے اس امر کے متعلق واضح مثال موجود ہے اور اس سے معلوم ہوتا ہے کہ اسلام دقیانوسی دین نہیں ہے اور جامد نہیں ہے اور یہ کہ وہ مقاصد کا دین ہے، نہ کہ مفہوم سے عاری الفاظ کے خالی خولی ڈھانچوں کا۔ پس مقصد ہی کے گرد حکم گھومتا ہے اور مقصد کے تغیر کے ساتھ حکم بھی متغیر ہوتا ہے اور جس طرف مقصد کا رخ ہوتا ہے اسی طرف حکم کا بھی رخ ہوتا ہے۔ چنانچہ حکم مقصد کی اتباع کرتا ہے اور مقصد حکم کی اتباع نہیں کرتا۔ یہ اس ہمیشہ رہنے والی رسالت کے اسرار میں سے ہے اور ہمیں دیکھنا چاہیے کہ دوسرے خلیفہ راشد نے کیا کیا جب انھوں نے قرآن اور سنت کے ایک قطعی الثبوت حکم کو اس بنا پر لغو کیا کہ اس کے اسباب متغیر ہو گئے تھے جس کی وجہ سے اس کے باقی رہنے کی کوئی ضرورت نہیں تھی۔ چنانچہ عمر بن الخطاب نے مصارف زکاة میں ایک مصرف، یعنی مؤلفۃ القلوب کا حصہ، لغو کر دیا اور فرمایا کہ اسلام کو ایسی قوت اور ثبات حاصل ہو گئی ہے کہ اسے کسی کی تالیف قلب کی حاجت باقی نہیں رہی۔ پس اللہ ان سے راضی ہو۔ انھوں نے قرآن کریم کے ایک ثابت حکم کو، جس کی دلالت قطعی طور پر ایسی واضح تھی کہ اس میں تاویل کی گنجائش نہیں تھی، لغو کر دیا)

زکاة کے مصارف میں مؤلفۃ القلوب کی وقتی طور پر معطلی کے حکم سے استدلال بھی بالکل

بے بنیاد ہے۔ یہ استدلال تبھی صحیح ہوتا اگر پہلے یہ ثابت کیا جاتا کہ قرآن و سنت کے ”قطعی الثبوت“ اور ”قطعی الدلالة“ احکام کے مطابق یہ لازم تھا کہ زکاۃ کے تمام مصارف میں زکاۃ کی رقم خرچ کی جائے۔ کیا مصارف زکاۃ کی آیت میں حکم یہ دیا گیا ہے کہ زکاۃ کی رقم لازماً ان آٹھ مصارف میں تقسیم کی جائے، یا یہ حکم دیا گیا ہے کہ زکاۃ کی رقم ان آٹھ مصارف کے سوا کہیں اور خرچ نہ کی جائے؟ اگر کسی موقع پر فقراء و مساکین دستیاب نہ ہوں، ہر طرف خوشحالی کا دور دورہ ہو، اور زکاۃ کی رقم دیگر مصارف میں خرچ کی جائے تو کیا یہ کہا جائے گا کہ اب ہم نے یہ دو مصارف بھی ختم کر دیے؟ یا اگر زکاۃ کی تقسیم کے مرکزی نظام کے درہم برہم ہو جانے کے بعد عام طور پر مسلمان خود زکاۃ کا حساب کر کے فقراء و مساکین میں تقسیم کرتے ہیں تو کیا اس کا یہ مطلب ہوا کہ مسلمانوں نے بقیہ چھ مصارف لغو کر دیے؟ سیدنا عمرؓ کے متعلق یہ دعویٰ کہ نبیوں نے قرآن و سنت کے ایک ثابت حکم کو لغو کر دیا بہت بڑی جسارت ہے۔ رہنا لا تنزع قلوبنا بعد اذ ہدینا !

کسی مزعومہ مصلحت یا مقصد کی بنا پر منصوص حکم کی معطلی کا دعویٰ بھی ناقابل فہم ہے کیونکہ مقاصد اور مصالح کا استنباط تو ان منصوص احکام ہی سے کیا گیا ہے۔ اگر مقاصد اور مصالح کی بنا پر منصوص احکام میں pick and choose کا سلسلہ شروع کیا جائے تو گویا ذاتی استنباط اور رائے کی بنیاد پر منصوص احکام میں اخذ و رد کیا جائے گا۔ پس اس طریق کار میں شارع کے حکم کے بجائے اصل تبع کی حیثیت ذاتی رائے کو حاصل ہو جاتی ہے۔ ہمارے مجددین مصلحت کے اصول کا بہت ہی کثرت سے ذکر کرتے ہیں لیکن شاید انھیں یہ بات معلوم نہیں ہے کہ مصلحت مغربی اصول قانون کے تصور Utility کا مترادف نہیں ہے، نہ ہی اس کا مفہوم جلب المنفعة و دفع المضرة (فائدے کا حصول اور نقصان کا دور کرنا) ہے۔ یہ مصلحت کا صرف لغوی مطلب ہے۔ مصلحت کا اصطلاحی مفہوم جس کی رو سے یہ ایک مسلمہ اصول بن جاتا ہے امام ابو حامد محمد بن محمد الغزالی کے نزدیک یہ ہے:

”أما المصلحة فهي عبارة في الأصل عن جلب منفعة أو دفع مضرة، ولسنا نعني به

ذلك، فان جلب المنفعة و دفع المضرة مقاصد الخلق، و صلاح الخلق في تحصيل

مقاصدهم، لكننا نعني بالمصلحة (المحافظة على مقصود الشرع)“ (۵۳)

(جہاں تک مصلحت کا تعلق ہے تو وہ اصل لغت میں عبارت ہے منفعت کے حصول یا نقصان کے دور کرنے سے۔ لیکن ہماری مراد اس سے یہ نہیں ہے، کیونکہ منفعت حاصل کرنا اور نقصان دور کرنا تو لوگوں کے مقاصد ہیں، اور لوگوں کی بہتری ان کے اپنے مقاصد کے حصول میں ہوتی ہے۔ بلکہ مصلحت سے ہماری مراد ”شریعت کے مقصود کی

(حفاظت“ ہے)

امام غزالی کو مصلحت کے قاعدے کا اولین اور بہترین شارح سمجھا جاتا ہے۔ لیکن کیا یہ حیرت کی بات نہیں کہ وہ مصلحت کو ”الأصول الموهومة“ (غیر یقینی اصول) میں ذکر کرتے ہیں؟ اس کی وجہ خود امام غزالی کے الفاظ میں یہ ہے:

”هذا من الأصول الموهومة ، اذ من ظن أنه أصل خامس فقد أخطأ، لأننا ردنا المصلحة الى حفظ مقاصد الشرع ، و مقاصد الشرع تعرف بالكتاب و السنة و الاجماع . فكل مصلحة لا ترجع الى حفظ مقصود فهم من الكتاب و السنة و الاجماع ، و كانت من المصالح الغريبة التي لا تلائم مع تصرفات الشرع ، فهي باطلة مطرحة ، و من صار اليها فقد شرع ، كما أن من استحسّن فقد شرع“ (۵۴)

(یہ غیر یقینی اصولوں میں ہے ، پس جس نے یہ گمان کیا کہ یہ کوئی چوتھا ماخذ ہے تو اس نے غلطی کی، کیونکہ ہم نے مصلحت کو شریعت کے مقصود کی حفاظت کی طرف لوٹا دیا اور شریعت کے مقاصد کی پہچان کتاب، سنت اور اجماع سے ہوتی ہے۔ پس ہر وہ مصلحت جو ایسے مقصود کی طرف راجع نہ ہو جو کتاب، سنت اور اجماع سے جانا گیا ہو اور جو ان مصالح غریبہ میں ہو جن کی شریعت کے تصرفات کے ساتھ مناسبت نہیں ہوتی وہ مصلحت باطل اور مردود ہے اور جو کوئی ایسی مصلحت کی طرف گیا تو اس نے شریعت سازی کی جیسے کسی نے ذاتی پسند ناپسند کی بنیاد پر حکم بنایا تو اس نے شریعت سازی کی)

شریعت کے ساتھ ملائمت اور مطابقت کے لحاظ سے امام غزالی نے مصلحت کو تین قسموں میں تقسیم کیا ہے:

- (۱) ”مصلحة معتبرة“ یعنی وہ مصلحت جس کا شریعت نے نوع یا جنس کے لحاظ سے اعتبار کیا ہے۔ اول الذکر کو ”قیاس“ اور ثانی الذکر کو ”مصلحة مرسلة“ کہتے ہیں۔
- (۲) ”مصلحة ملغاة“ یعنی وہ مصلحت جس کو شریعت نے مسترد کر دیا ہے۔
- (۳) ”مصلحة غريبة“ یعنی وہ مصلحت جس کے اعتبار یا رد کے لئے شریعت میں کوئی نص معین نہ ہو۔ (۵۵)

جہاں تک مقاصد شریعت کا تعلق ہے، امام غزالی اور امام شاطبی دونوں نے ذکر کیا ہے کہ یہ قوت و اہمیت کے لحاظ سے تین درجوں میں تقسیم ہیں: یعنی ضرورات، حاجات اور تحسینات، یا بہ الفاظ

دیگر بنیادی مقاصد، ثانوی مقاصد اور تیسرے درجے کے مقاصد۔^(۵۶) ان میں ضرورات یعنی شریعت کے اولین مقاصد پانچ ہیں: حفظ دین، حفظ نفس، حفظ عقل، حفظ نسل اور حفظ مال۔ اور ان میں قوت و ضعف کے لحاظ سے ترتیب بھی یہی ہے جو ذکر کی گئی۔ یعنی دین سب پر مقدم ہے، پھر نفس، پھر عقل، پھر نسل اور پھر مال۔^(۵۷) ان مقاصد کی حفاظت، جیسا کہ غزالی کہتے ہیں، ہر قانونی نظام میں کی جاتی ہے۔^(۵۸) مغربی اصول قانون کی اصطلاح میں انہیں ”عدل کے مقاصد“ (Aims of Justice) کہا جاتا ہے۔^(۵۹) تاہم اختلاف ترجیحات کے تعین میں ہے کہ کونسی قدر (Value) زیادہ اہم ہے؟ جب دو اقدار کے درمیان تصادم ہوگا تو کس قدر کو ترجیح دی جائے گی؟^(۶۰)

مصلحت مرسلہ کی بنیاد پر نیا اصول یا قانون بنانے کے لئے ضروری ہے کہ تین شرائط پوری ہوں:

- (۱) یہ اصول کسی نص سے متصادم نہ ہو، نہ یہ کسی نص کے مفہوم میں تغیر پیدا کرے۔
- (۲) یہ اصول پہلے سے موجود اصول و قواعد، غزالی کے الفاظ میں ”تصرفات الشرع“، سے متصادم نہ ہو۔

- (۳) یہ اصول ”غریب“، یعنی قانونی نظام کے لئے اجنبی اور انوکھا، نہ ہو۔^(۶۱)
- اگر یہ غریب ہو تو پھر اس کی قبولیت کے لئے مزید تین شرائط ہیں جن میں ایک بھی پوری نہ ہو تو اسے مسترد کر دیا جائے گا:
- (۱) یہ کہ اس اصول کا تعلق ضرورات کے ساتھ ہو۔ یعنی اس کے ذریعے دین، نفس، عقل، نسل یا مال کی حفاظت مقصود ہو۔
 - (۲) یہ کہ یہ قطعی ہو۔ یعنی اس کے نتائج کے متعلق ہمیں پورا یقین ہو کہ اس کے ذریعے مذکورہ مقصد کی حفاظت ہوگی۔
 - (۳) یہ کہ یہ کلی ہو۔ یعنی یہ امت کے کسی ایک فرد یا افراد کے مجموعہ کے لیے نہ ہو بلکہ پوری امت کے لیے ہو۔^(۶۲)

پس مصلحت کی بنیاد پر فلکی حسابات کے لیے استدلال باطل ہے کیونکہ فلکی حسابات کی بنا پر مہینہ شروع کرنے سے ان نصوص کی خلاف ورزی ہوتی ہے جن میں روایت لازم قرار دی گئی ہے۔

نوین دلیل: امت مسلمہ اب ”امی امت“ نہیں ہے۔

مصلحت اور حکمت سے استدلال کی بنیاد پر جب منصوص احکام کی تعطیل کی راہ کھولنے کے

لیے عام طور پر ایک دلیل یہ بھی دی جاتی ہے کہ منصوص احکام کا تعلق صرف پرانے دور سے تھا اور جدید دور میں ان پر عمل ضروری نہیں ہے۔ چنانچہ ڈاکٹر ذوالفقار علی شاہ کہتے ہیں:

”فالشريعة طالبت بالرؤية في الوقت الذي كانت فيه معظم الأمة الاسلامية أمية لا تتقن الفلك و العلوم المتعلقة به و بالحسابات الفلكية، أما قد وصلنا في أيامنا هذه الى هذا المستوى من الدقة و الصحة فيجب علينا أن نتخذ الحسابات الفلكية و سيلة لاثبات الشهور الاسلامية دون الحاجة الى اللجوء للرؤية البصرية. (۶۳)

(شریعت نے رؤیت کا مطالبہ ایسے دور میں کیا تھا جب امت مسلمہ کی اکثریت امی تھی اور فلکیات اور دیگر متعلقہ علوم و حسابات میں مہارت نہیں رکھتی تھی۔ اس کے برعکس آج جب ہم دقت اور صحت کی ایسی سطح تک پہنچ گئے ہیں تو ہم پر لازم ہے کہ اسلامی مہینوں کے اثبات کے لیے بصری رؤیت پر انحصار کرنے کے بجائے ہم فلکی حسابات کو ایک وسیلہ کے طور پر قبول کر لیں)

کیا واقعی امت کی امت ختم ہو گئی ہے؟ کیا ڈاکٹر صاحب نے امت مسلمہ میں شرح خواندگی کا جائزہ لیا ہے؟ کتنے فی صد مسلمان ایسے ہیں جو صرف اپنا نام ہی لکھ سکتے ہیں؟ اور پھر کتنے فی صد مسلمان ایسے ہیں جو علوم فلکیات اور حسابات میں مہارت رکھتے ہیں؟ پھر کیا انھوں نے اس کا بھی جائزہ لیا ہے کہ رسول اللہ ﷺ کے دور میں یہ شرح کتنی تھی؟ کتنی عجیب بات ہے کہ ”حسابات“ پر اتنا زور دینے والے خود حسابات پیش کرنے سے گریز کرتے ہیں اور سائنسی تحقیق کا درس دینے والے اتنا غیر سائنسی انداز اختیار کر رہے ہیں!

ڈاکٹر صاحب نے فلکی حسابات کو معیار بنانے کے حق میں ایک دلیل یہ دی ہے کہ مسلمان دیگر امور میں حساب کتاب سے گریز نہیں کر رہے تو قمری مہینہ کے اثبات میں کیوں اس سے گریز کر رہے ہیں؟

”أما قوله (نحن أمة أمية لا نكتب و لا نحسب) فهو توصيف للحال و ليس أمراً منه بالابقاء على هذه الحال، و لو كان كذلك ، لقلنا بحرمة تعلم الكتابة اعتماداً على هذا الحديث، لكن و بما أن الكتابة و العلم واجبات مأمور بهما في ديننا، و بما أن الكثير من المسلمين يكتبون، و بما أننا لم نحرم الكتابة رغم وجود هذا الحديث، فعليه نقول ان الحساب غير محرم رغم وجود هذا الحديث ، بل هو مأمور به، حيث قال الله : (لتعلموا عدد السنين و الحساب)“ (۶۴)

(جہاں تک حدیث (ہم امی امت ہیں اور حساب کتاب نہیں کرتے) کا تعلق ہے تو وہ اس وقت کی حالت کی توصیف ہے اور اس حالت کو برقرار رکھنے کا حکم نہیں ہے۔ اگر ایسا ہوتا تو اس حدیث پر اعتماد کرتے ہوئے ہم یہ بھی کہتے کہ کتابت کا سیکھنا حرام ہے لیکن جبکہ کتابت اور علم واجبات ہیں اور دین میں ان کا حکم دیا گیا ہے، اور بہت سے مسلمان لکھتے ہیں، اور اس حدیث کے باوجود ہم نے کتابت کو حرام نہیں ٹھہرایا تو اسی بنیاد پر ہم کہتے ہیں کہ اس حدیث کے باوجود حساب بھی حرام نہیں ہے، بلکہ اس کا تو حکم دیا گیا ہے کیونکہ اللہ تعالیٰ نے فرمایا ہے: ”تا کہ تم جان لو سالوں کا شمار اور حساب“

بڑے افسوس سے کہنا پڑتا ہے کہ اس مقام پر ڈاکٹر صاحب تناقض اور خلط بحث میں مبتلا ہو گئے ہیں۔ چنانچہ ایک جانب وہ دعویٰ کرتے ہیں کہ قمری مہینہ کے اثبات کے امر میں حساب کتاب سے اس لیے روکا گیا کہ اس وقت امت مسلمہ امی تھی، دوسری جانب وہ اعلان کرتے ہیں کہ کتابت واجبات دین میں ہے۔ سوال یہ ہے کہ کتابت کیوں واجبات دین میں ہے؟ اس لیے کہ مختلف امور میں قرآن اور سنت نے کتابت کا حکم دیا ہے۔ مثال کے طور پر قرآن کریم نے دیون مؤجلہ کا معاملہ لکھنے کا حکم دیا ہے۔ صحابہ کرام نے رسول اللہ ﷺ کے حکم سے قرآن کی کتابت کی اور قرآن نے اس عمل کی تصویب کی۔ اسی طرح رسول اللہ ﷺ نے حدیث کو محفوظ کرنے کے لیے لکھنے کا حکم دیا۔ نہ صرف کتابت بلکہ حساب بھی واجبات دین میں ہے کیونکہ کئی دینی امور کا انحصار حساب پر ہی ہے۔ مثلاً میراث کے احکام کا انطباق حساب کے بغیر کیسے ممکن ہے؟ اسی لیے کوئی بھی فقیہ ان امور میں حساب کتاب کی حرمت کا قائل نہیں ہے۔ فقہاء اگر قمری مہینہ کے اثبات کے لیے حساب کتاب کو ناجائز قرار دیتے ہیں تو اس کی وجہ صرف یہ ہے کہ احادیث میں ایک جانب اس مقصد کے لیے ایجابی اور سلبی دونوں پہلوؤں سے روایت کو لازمی قرار دیا گیا ہے اور دوسری جانب اس معاملہ میں حساب کتاب میں پڑنے سے منع کیا گیا ہے۔ کیا ڈاکٹر صاحب نے اس پر غور کیا ہے کہ اگر امی ہونے کے باوجود اس امت کو دیگر امور میں حساب کتاب کا حکم دیا گیا ہے تو قمری مہینہ کے اثبات کے امر میں اسے حساب کتاب سے کیوں روکا گیا؟ وہ فرماتے ہیں:

”فما دام هناك شرطاً و سبباً لاستخدام الرؤية فانها تزول بزوال شرطها و سببها، فاذا ذهب شرط أمية الأمة، فليس هناك داعٍ للبقاء على ما بنى على ذلك السبب“ (۲۵)

(جب روایت کا استعمال کسی شرط اور سبب کی بنا پر تھا تو اس شرط اور اس سبب کے زوال کے ساتھ روایت بھی زائل ہو جائے گی۔ پس جب امت کے امی ہونے کی شرط ختم ہوگئی

تو اس سبب پر جس چیز کا بنا کیا گیا اس کے باقی رہنے کے لیے کوئی دلیل نہیں ہے)

سوال یہ ہے کہ کیا واقعی اس حکم کی علت یہی تھی؟ بلکہ اس سے بھی آگے بڑھ کر سوال یہ پیدا ہوتا ہے کہ کیا یہ حکم واقعی معلول بھی ہے؟ پیچھے ہم نے وہ احادیث نقل کی ہیں جن میں امیت کے ذکر کے بغیر مطلقاً اور صراحۃً رویت کو لازم قرار دیا گیا ہے اور جن کی بنا پر فقہاء نے بصری رویت کو ہی قمری مہینہ کے اثبات کے لیے بنیادی معیار مانا ہے۔ ہم نے اوپر یہ بھی نقل کیا کہ خود ڈاکٹر صاحب بھی یہ بات مانتے ہیں کہ ان احادیث میں رویت ہی کو معیار مقرر کیا گیا ہے۔ ہم یہ بھی واضح کر چکے ہیں کہ اس حکم کی تعمیل ایک امر تعبیدی کے طور پر لازم ہے۔ یہاں اس کی مزید وضاحت کے لیے ایک اور مثال دی جاتی ہے۔ صلح حدیبیہ کے بعد عمرۃ القضاء کے موقع پر قریش مسلمانوں کو عمرہ کرتے دیکھ رہے تھے اور ان میں بعض لوگوں کا خیال یہ تھا کہ مدینہ کی آب و ہوا مسلمانوں کو راس نہیں آئی ہے اس لئے وہ کمزور ہو گئے ہیں۔ ان کے اس تاثر کی نفی کے لئے رسول اللہ ﷺ نے مسلمانوں کو طواف کے دوران میں رمل کا حکم دیا۔ اب جبکہ قریش مسلمانوں کو عمرہ یا حج کرتے نہیں دیکھ رہے، اس حکم کو بھی ایک وقتی حکم قرار دے کر کالعدم قرار دیا جائے یا رمل کو طواف کے دوران میں ایک مستقل سنت کی حیثیت حاصل ہو گئی ہے؟

دسویں دلیل: تیسیر اور رفع حرج

فلکی حسابات کے ذریعہ قمری مہینوں کے اثبات کے حق میں ایک عام دلیل یہ دی جاتی ہے کہ اس میں لوگوں کے لیے آسانی ہے جبکہ رویت اور شہادت سے لوگوں کے لیے مشکلات پیدا ہوتی ہیں۔ ڈاکٹر ذوالفقار علی شاہ کہتے ہیں:

”فان المسلمين حول العالم وخاصة في الغرب يعانون بشدة من اعتمادهم على الرؤية البصرية في تعيين الشهر . فبعضهم يضطر الى الانتظار حتى منتصف الليل ليتمكن من معرفة ما اذا كان اليوم هو آخر أيام رمضان و أن العيد في اليوم الذي يليه ، أو أنه ليس كذلك فيصلى التراويح اكمالاً لعدة الشهور“ (۲۶)

(دنیا کے مختلف کونوں اور بالخصوص مغرب میں موجود مسلمانوں کو مہینوں کی تعیین میں بصری رویت پر انحصار کرنے سے سخت مشکلات کا سامنا کرنا پڑتا ہے کیونکہ ان میں بعض کو نصف شب تک انتظار کرنا پڑتا ہے یہ جاننے کے لیے کہ یہ دن رمضان کا آخری دن ہے اور اگلا دن عید کا ہے، یا یہ کہ معاملہ اس کے برعکس ہے تاکہ وہ تراویح پڑھ لے اور تیس

دنوں کی گنتی پوری کرے)

سوال یہ ہے کہ کیا یہ مسائل قرون اولیٰ کے مسلمانوں کو درپیش نہیں تھے؟ کیا وہ رویت کے فیصلہ کے انتظار میں نصف شب تک تراویح نہیں پڑھتے تھے؟ ایسا تو صرف وہی شخص کر سکتا ہے جو تراویح کو ایک بوجھ سمجھ رہا ہو اور صرف اس ”امید“ پر کہ ہو سکتا ہے کہ رویت کا فیصلہ ہو جائے وہ نصف شب تک تراویح نہ پڑھے۔ کیا زیادہ بہتر طریقہ یہ نہیں ہے کہ تراویح عشاء کے بعد پڑھی جائیں اور پھر اگر رویت کا فیصلہ ہو گیا تو اگلے دن عید کی جائے اور اگر نہ ہو سحری کے لیے اٹھے۔ ڈاکٹر صاحب مغربی ممالک میں مقیم مسلمانوں کی مشکلات کا رونا روتے ہوئے کہتے ہیں:

”هذه الصعوبات تؤثر بشكل جدى على العمال و الموظفين و الطلاب المسلمين، حيث يصعب عليهم تحديد يوم العيد الذى سيأخذونه اجازة من العمل أو المدرسة، مما يوقعهم فى اشكالات ، و يخلق لهم احراجات مع أرباب أعمالهم . لذلك فبالنسبة الى مسلمى الغرب فان الاعتماد على الرؤية البصرية هى الطريقة الصعبة و الشاقة فى أيامنا ، و التى تؤدى الى حرج شديد لهم ، و الى تعسير أمورهم“ (۶۷)

(ان مشکلات کی وجہ سے مسلمان عمال، ملازمین اور طالب علموں کو پیچیدہ مسائل کا سامنا کرنا پڑتا ہے کیونکہ ان کے لیے کام یا سکول سے چھٹی لینے کے لیے عید کے دن کی تحدید مشکل ہوتی ہے اور اس کی وجہ سے انھیں کئی الجھنیں پیش آتی ہیں اور افسران بالا کے ساتھ معاملہ طے کرنے میں ان کے لیے کئی رکاوٹیں پیدا ہو جاتی ہیں۔ اس وجہ سے ہمارے اس دور میں مغرب میں مقیم مسلمانوں کے لیے بصری رویت کا طریقہ ہی مشکلات اور مصائب کا باعث بنتا ہے اور اس کی وجہ سے ان کے لیے سخت مشکلات پیدا ہوتی ہیں)

سوال یہ ہے کہ رویت کا فیصلہ ہونے میں اتنی دیر کیوں ہو جاتی ہے؟ نصف شب تک رویت کا فیصلہ کیوں نہیں ہو پاتا؟ کیا اس کی وجہ یہ ہے کہ اس فیصلہ کے لیے کسی اور ملک یا دور دراز کے علاقہ کے فیصلہ کا انتظار کیا جاتا ہے؟ یا اس کی کچھ اور وجوہات ہیں؟ ان وجوہات کا سد باب کرنا چاہیے، بجائے اس کے کہ شریعت کا ایک ثابت شدہ حکم محض اس بنا پر معطل کیا جائے کہ اس پر عمل میں ہمیں مشکلات پیش آ رہی ہیں۔ مغربی ممالک میں اب مسلمانوں کی تعداد لاکھوں میں ہے۔ وہ اگر چاہیں تو حکومت کے ساتھ بھی اور غیر سرکاری اداروں کے ساتھ بھی معاملات طے کر کے اپنے امور کے متعلق خصوصی رعایتیں حاصل کر سکتے ہیں بشرطیکہ وہ شرعی نصوص کے ابطال کے بجائے مشکل حالات

میں بھی ان نصوص پر عمل پیرا ہونے کے لیے جدو جہد پر یقین رکھیں۔ نیز اگر انھیں یہ خصوصی رعایتیں حاصل نہ ہوئیں اور مشکلات کے باوجود وہ شرعی احکام پر عمل پیرا ہوں تو ظاہر ہے کہ انھیں اس پر اللہ تعالیٰ اجر عظیم عطا کرے گا۔

تیسیر یا رفع حرج کی بنیاد پر شرعی نصوص کا ابطال جائز نہیں۔ اگر اس کی اجازت دی گئی تو شریعت بازچہ اطفال بن جائے گی۔ شرعی امور، بالخصوص امور تعبدیہ (matters of ritual obligation) میں، تیسیر اسی حد تک جائز ہے جس حد تک خود شریعت نے اجازت دی ہو۔ مثال کے طور پر سفر میں نماز قصر کرنے کی رخصت تو مل جاتی ہے لیکن یہ رخصت فجر اور مغرب کی نمازوں میں نہیں ہے اور سفر میں بدستور فجر کی دو رکعتیں اور مغرب کی تین رکعتیں پڑھی جائیں گی۔ یہی معاملہ رویت ہلال کے حکم کا ہے۔ جیسا کہ ہم نے اوپر واضح کیا، یہ امر تعبدی ہے۔ اس لیے تیسیر یا رفع حرج کے اصول پر جیسے یہ نہیں قرار دیا جاسکتا کہ ایک رکعت میں ایک رکوع ہے تو سجدہ بھی ایک کر دیا جائے، اسی طرح یہ بھی نہیں کہا جاسکتا کہ مہینہ شروع کرنے کے لیے رویت اور شہادت کی کوئی ضرورت نہیں ہے۔

گیارھویں دلیل: امت مسلمہ کی وحدت

یہ دلیل بھی عموماً ذکر کی جاتی ہے کہ امت مسلمہ کی وحدت کے لیے ضروری یہ ہے کہ روزہ و عید مختلف دنوں میں نہ ہوں۔ ڈاکٹر مظفر اقبال بجا طور پر فرماتے ہیں کہ روزہ و عید میں وحدت کا امت کی وحدت کے ساتھ جو تعلق جوڑا جاتا ہے وہ بالکل مصنوعی ہے اور ان دو امور کا آپس میں کوئی لازمی تعلق نہیں ہے۔^(۶۸) تاہم مغربی ممالک میں مقیم مسلمانوں کے مسائل کے ضمن میں ڈاکٹر ذوالفقار علی شاہ اس دلیل کا بڑی شد و مد سے ذکر کرتے ہیں:

”ہناک أمر آخر غاية فی الأهمية و هو وحدة المسلمين ، و کم هو مخز و مؤسف أن نرى المسلمين متفرقين حتى فی أعيادهم، و کم هو محرج و مؤلم للمسلمين و خصوصاً الذين يعيشون فی الغرب عندما يرى أولادهم الصغار كيف أن المسلمين الكبار . الذين هم قدوة لهم. يرونهم متفرقين. فتري فی البلد الواحد فی الغرب فی كل مسجد يصوم و يفطر علی هواه، فهذا يتبع اختلاف المطالع، و ذاك يعتمد وحدة المطالع، و هذا يصوم مع السعودية و الآخر يحتفل بالعيد مع بلده الأم، و كل مسجد يعيب علی الآخر، و كل مسجد يرى أنه يطبق أمر الله، و أنه هو الذي علی الحق“^(۶۹)

(ایک اور پہلو بھی غایت درجہ اہمیت رکھتا ہے اور وہ ہے مسلمانوں کا اتحاد۔ یہ بات کتنی باعث شرم اور باعث افسوس ہے کہ ہم مسلمانوں کو اپنی عیدوں کے معاملہ میں بھی تفرقہ کا شکار دیکھتے ہیں اور یہ بات مسلمانوں، بالخصوص ان کے لیے جو مغرب میں رہتے ہیں، کتنی باعث حرج اور کتنی اذیت ناک ہے کہ ان کے چھوٹے بچے اپنے مسلمان بزرگوں کو، جو ان کے لیے نمونہ کی حیثیت رکھتے ہیں، ایک دوسرے سے اختلاف کرتا دیکھتے ہیں۔ پس آپ دیکھتے ہیں کہ مغرب میں ایک ہی شہر میں ہر مسجد روزہ و فطر کا فیصلہ اپنی خواہشات پر کرتی ہے۔ کوئی اختلاف مطالع کی اتباع کرتا ہے تو کوئی وحدۃ المطالع پر یقین رکھتا ہے، کوئی سعودیہ کے ساتھ روزہ رکھتا ہے تو کوئی اپنے آبائی وطن کے ساتھ اور ہر مسجد دوسروں کو برا کہتی ہے اور ہر مسجد کا خیال یہ ہوتا ہے کہ وہ اللہ کے حکم کی تطبیق کر رہی ہے اور یہ کہ جو کچھ وہ کر رہی ہے وہی حق ہے)

ایک دوسرے مقام پر ہم اس مسئلہ کے ایک پہلو پر تفصیلی بحث کر چکے ہیں کہ یہ وحدت اس وقت تک ممکن نہیں ہے جب تک پوری دنیا کے مسلمانوں میں سیاسی وحدت قائم نہ ہو کیونکہ مہینہ شروع ہونے کا فیصلہ جو ہیئت مقتدرہ کرتی ہے وہ فیصلہ اس ہیئت مقتدرہ کی حدود ولایت تک ہی نافذ ہوتا ہے۔ (۷۰) مثال کے طور پر اگر پاکستان کی حکومت فیصلہ کر لے تو وہ افغانستان کی حدود میں نافذ العمل نہیں ہو سکتا۔ اسی طرح ہم ایک اور مقام پر فقہاء کی یہ تصریح بھی نقل کر چکے ہیں کہ جن مقامات پر مسلمانوں کی حکومت نہ ہو وہاں کے مسلمانوں کو جن اہل علم پر اعتماد ہو انہی کے فیصلہ پر روزہ و عید کے معاملہ میں اعتماد کریں۔ (۷۱) عملاً بھی اس وقت یہی ہو رہا ہے۔ اگر تمام مسلمانوں یا ان کی اکثریت کا اتفاق ایک شخصیت یا ایک رائے پر نہیں ہوتا تو ظاہر ہے کہ جسے جس شخصیت یا جس رائے پر اعتماد ہو وہ اسی کی اتباع کرے گا۔

ایک اور مقام پر ڈاکٹر صاحب نے یہ نکتہ اٹھایا ہے کہ جب نصوص کے ایک ہی مجموعہ سے بعض فقہاء اختلاف مطالع کے اعتبار کے لیے اور بعض دیگر فقہاء اس کے عدم اعتبار کے لیے استدلال کرتے ہیں تو کس کو حق پر سمجھا جائے؟

”و اذا كان واحد من القولین صحیحاً ممثلاً لرأی النبی ﷺ فهل معنی ذلک أن کل من اتبع الرأی الآخر أخطأ فی صیامہ و أخطأ فی فطرہ ؟ و اذا کان مقصد النبی هو واحد من القولین فلماذا لم یوضحہ بقول واضح الدلالة وضوحاً قطعياً یوفر فیہ علی المسلمین الاختلاف و الوقوع فی الخطأ ؟“ (۷۲)

(اگر ان دو اقوال میں ایک ہی قول صحیح اور رسول اللہ ﷺ کی رائے کی صحیح ترجمانی کرتا ہے تو کیا اس کا مطلب یہ ہوا کہ جس نے دوسری رائے کی اتباع کی اس نے اپنے روزہ اور فطر میں غلطی کی؟ اور اگر نبی کا مقصد ان دونوں اقوال میں کوئی ایک ہی تھا تو کیوں نہ انھوں نے اسے ایسے واضح الدلالة اور قطعی الفاظ میں واضح کیا کہ جس کے بعد مسلمانوں کے لیے اختلاف یا غلطی میں پڑنے کی گنجائش ہی نہ ہوتی؟)

اس کے متعلق عرض یہ ہے کہ اگر ڈاکٹر صاحب کے اس اعتراض کو مان لیا جائے تو یہی سوال ہر اس مسئلہ کے متعلق اٹھایا جاسکے گا جس میں اختلاف ہوا ہے۔ بات پھر روایت ہلال اور اختلاف مطالع یا رفع الیدین اور قراءت الفاتحہ خلف الامام تک ہی محدود نہیں رہے گی بلکہ جہاد کے متعلق بھی یہ سوال اٹھایا جائے گا کہ رسول اللہ ﷺ نے دو ٹوک الفاظ میں کیوں نہ قرار دیا کہ جہاد کی علت محاربہ ہے یا کفر؟ اموال ربویہ کے متعلق بھی پوچھا جائے گا کہ رسول اللہ ﷺ نے قطعی طور پر کیوں نہ بیان فرمایا کہ ان کی حرمت کی علت ان کا موزون اور مکمل ہونا ہے، یا ثمن اور مطعوم ہونا؟ یہ الجھن بھی پیدا ہوگی کہ رسول اللہ ﷺ نے دو ٹوک الفاظ میں کیوں نہ واضح کیا کہ مسلمان سے ذمی کا قصاص لیا جائے گا یا نہیں؟ وقس علی ذلک!

یہ بھی ایک سوال ہے کہ کیا اختلاف مطالع کے اعتبار یا عدم اعتبار کے مسئلہ یا کسی بھی اور مسئلہ میں اختلاف کو کسی مصنوعی طریقہ سے ختم کیا جاسکتا ہے؟ کیا اختلاف ختم کرنے کا طریقہ یہ ہے کہ ایک اور اختلافی مسئلہ پر بحث اٹھائی جائے؟ کیا بعینہ ڈاکٹر شاہ کے انداز میں یہ نہیں کہا جاسکتا کہ بعض مسلمان فلکی حسابات کو بنیاد بنانا چاہتے ہیں اور بعض اسے ناجائز سمجھتے ہیں؟ سوال یہ ہے کہ اس اختلاف کو کس طرح رفع کیا جاسکتا ہے؟ ظاہر ہے کہ اختلافی مسائل میں جو فریق جس رائے کو صحیح سمجھے گا وہ اسی کی اتباع کرے گا اور اپنے اس فعل کو اللہ کے امر کی تطبیق سمجھے گا۔ یہ بھی فطری امر ہے کہ اختلافی مسائل میں ایک فریق دوسرے فریق کی رائے پر، جسے وہ غلط سمجھتا ہے، تنقید کرے گا۔ البتہ ظاہر ہے کہ عیب جوئی اور طعنہ زنی کو کسی صورت مستحسن نہیں قرار دیا جاسکتا اور اختلاف کے اظہار کے اپنے آداب ہیں۔

ڈاکٹر صاحب یقیناً جانتے ہیں کہ کسی بھی نص کی تعبیر میں اختلاف کی وجہ صرف یہ نہیں ہوتی کہ اس نص کے الفاظ ”قطعی الدلالة“ ہیں یا نہیں؟ بلکہ کئی دیگر وجوہات بھی ہوتی ہیں، مثلاً دو یا زائد نصوص کا آپس میں تعلق، ایک نص کا دوسری نص کو مقید یا مخصوص کرنا، کسی خاص نص کا مخصوص سیاق

و سباق اور پس منظر، کسی نص سے اخذ و استنباط کے اصول، نص سے استنباط کرنے والے کی مخصوص ذہنی تربیت اور اٹھان وغیرہ۔ یہی وجہ ہے کہ اختلاف کسی بھی قانونی نظام میں لازماً موجود ہوتا ہے اور اس کو کسی بھی مصنوعی طریقہ سے ختم نہیں کیا جاسکتا۔

مغربی ممالک میں تو جمہوریت کی وجہ سے کثیر، تنوع اور اختلاف رائے کو مستحسن سمجھا جاتا ہے اور اختلاف رائے کی صورت میں اکثریتی رائے پر عمل کے باوجود اقلیت کو اپنی رائے کے اظہار کا حق دیا جاتا ہے۔ نیز اقلیت کا یہ حق بھی تسلیم کیا جاتا ہے کہ وہ اکثریت کو قائل کرنے کی کوشش کرے۔ ہر مغربی ملک میں کتنے ہی قانونی اصول ایسے ہیں جن پر لوگوں کے درمیان اختلاف ہوتا ہے۔ پس اختلاف کوئی اتنی بھی ”قابل شرم“ چیز نہیں ہے کہ اس کی وجہ سے مسلمان خواہ مخواہ احساس کمتری میں مبتلا ہوں۔ اگر مسلمان بزرگ اپنے بچوں کو اختلاف کی حقیقت سے آگاہ کریں اور انھیں یہ بھی سمجھائیں کہ اختلاف ایک فطری چیز ہے تو یہ مسئلہ اتنا گھمبیر نہیں رہے گا۔ ساتھ ہی اگر وہ ان کو فقہاء کا یہ اصول بھی سمجھائیں تو ان کی تمام الجھنیں دور ہو جائیں گی کہ اختلافی مسائل میں حق پر ایک ہی فریق ہوتا ہے لیکن اس حق کا قطعی علم صرف اللہ تعالیٰ ہی کو ہوتا ہے۔ اس لیے اختلافی مسائل میں ہر مجتہد کو اس رائے پر عمل کرنے کا حق حاصل ہے جسے وہ اپنے اجتہاد کی رو سے صحیح سمجھتا ہے اور ہر مجتہد کو اس کے اجتہاد کا ثواب ملے گا اگرچہ حق تک پہنچنے والے مجتہد کا اجر دگنا ہوگا۔

باقی رہا اس مسئلہ کا اصولی جواب تو وہ ہم اوپر ذکر کرچکے ہیں کہ مزعومہ مصالح کی بنیاد پر منصوص احکام کو معطل نہیں کیا جاسکتا بلکہ مصالح کو نصوص کے تابع کرنا ہوگا۔

بارہویں دلیل: نوجوان نسل کی الجھنیں

فلکی حسابات کو معیار بنانے کے حق میں دلائل زیادہ تر انہی حلقوں کی جانب سے پیش کیے جاتے ہیں جنہیں غیر مسلم معاشروں، بالخصوص مغربی ممالک، میں مسلمانوں کے مسائل سے واسطہ پڑتا ہے۔ چنانچہ ایک عام دلیل یہ دی جاتی ہے کہ رویت ہلال اور اس کی شہادت کے فیصلوں میں اختلاف کی وجہ سے ان معاشروں میں مقیم مسلمانوں کی نوجوان نسل کے ذہن میں طرح طرح کے شبہات پیدا ہوتے ہیں۔ ڈاکٹر ذوالفقار علی شاہ کہتے ہیں:

”يعسر عليهم أخذ الاجازات من أعمالهم لقضاء أول أيام رمضان ، و أول أيام العيد بين الأهل و الأولاد و الجالية المسلمة ، و انه لمن المعروف عند مسلمي الغرب كم هو ملخ و أساسی أن يستغل الأهل هذه المناسبات الدينية لغرس الروح الاسلامية في

اولادہم ، و تعلیمہم أمر دینہم و شعائرہ ، و ربطہم بالأحداث و الأعیاد و المناسبات الشرعیة ، و اشعارہم أن رمضان و العید ہما مناسبتان خاصتان و مقدستان فی دیننا ، و فی عرفنا ، و یعلمون أولادہم أهمية وحدة المسلمین و أهمية تجمعیہم“ (۷۳)

(ان کے لیے مشکل ہوتا ہے کہ وہ رمضان کا پہلا دن یا عید کا پہلا دن اپنے آل و اولاد اور مسلمان کمیونٹی کے ساتھ گزارنے کے لیے اپنے کاموں سے چھٹی لیں، اور مغرب کے مسلمان جانتے ہیں کہ اپنی اولاد میں اسلامی روح راسخ کرنے، انھیں اپنے دینی امور اور شعائر کی تعلیم دینے، انھیں یادگار دنوں، عیدوں اور دیگر شرعی مناسبات سے جوڑے رکھنے کے لیے اور انہیں یہ احساس دلانے کے لیے کہ رمضان اور عید ہمارے دین اور عرف میں خاص اہمیت اور تقدس رکھتے ہیں، نیز اپنی اولاد کو مسلمانوں کے اتحاد اور اتفاق کی اہمیت کی تعلیم دینے کے لیے یہ کتنا ضروری اور کتنا بنیادی امر ہے کہ وہ ان دنوں میں اپنے خاندان کے ساتھ شریک ہوں)

اس دلیل کا اصولی جواب اوپر ذکر کیا گیا کہ مزمومہ مصالح اور حکمتوں کی بنیاد پر منصوص احکام کو معطل نہیں کیا جاسکتا۔ اگر ان مصالح کی حفاظت ضروری ہے تو اس کے لیے کوئی ایسا طریقہ سوچنا چاہیے جس سے منصوص احکام کی خلاف ورزی نہ ہو۔ ویسے سوچنے کی بات ہے کہ کیا بچوں میں دینی روح بیدار راسخ کرنے کے لیے رمضان کا صرف پہلا دن ہی اہل و عیال کے ساتھ گزارنا چاہیے یا رمضان کا پورا مہینہ اس کوشش میں صرف کرنا چاہیے؟ یا سارا سال مختلف طریقوں اور ذرائع سے اس کی کوشش کرنی چاہیے؟ اس سوال کا جواب وہی اہل علم دے سکتے ہیں جو مغرب میں زندگی بسر کر رہے ہیں کیونکہ انہی کو مغرب میں مقیم مسلمانوں کے مسائل کا صحیح ادراک ہو سکتا ہے۔ ہم جیسے لوگ تو صرف اصولی اور قانونی پہلو ہی واضح کر سکتے ہیں۔

چاند کے ”قابل رویت“ ہونے کی بنا پر قمری تقویم

بعض لوگوں نے یہ تجویز بھی دی ہے کہ چاند کی پیدائش پر نہ سہی اس کے قابل رویت ہونے کی بنیاد پر مبنی ایک کیلنڈر بنا لینا چاہیے۔ (۷۴) یہ تجویز بھی ہماری ناقص رائے میں ناقابل قبول ہے۔

اس کی ایک وجہ یہ ہے کہ چاند کا قابل رویت ہونا الگ بات ہے اور واقعاً اس کی رویت ہو جانا ایک بالکل ہی الگ امر ہے۔ بعض حالات میں چاند اپنی عمر کی وجہ سے قابل رویت ہوتا ہے لیکن اس کے باوجود دیگر عوامل کی وجہ سے اس کی رویت کی گواہی میسر نہیں آتی۔ مثلاً اگر چاند کی عمر غروب

شمس کے وقت ۴۵ گھنٹے ہو اور غروب شمس اور غروب قمر کے درمیان وقفہ ۳۰ منٹ ہو تو عام حالات میں یہ چاند قابل رؤیت ہوتا ہے۔ تاہم اگر مطلع ابر آلود ہونے کی وجہ سے چاند کی واقعاً رؤیت نہ ہو سکی تو کیا کیا جائے گا؟ اس تجویز کی رو سے اگلے دن نیا قمری مہینہ شروع ہونا چاہیے جبکہ حدیث میں صاف الفاظ میں فرمایا گیا ہے کہ اس صورت میں اگلے دن پہلے جاری قمری مہینے کی تیسویں تاریخ سبھی جائے گی اور نیا قمری مہینہ اس کے بعد شروع ہو گا۔

اس تجویز کے ناقابل قبول ہونے کی دوسری وجہ یہ ہے کہ چاند کے قابل رؤیت ہونے کی پیش گوئیاں اوسط تخمینہ پر مبنی ہوتی ہیں۔ چنانچہ قابل رؤیت ہونے کی پیش گوئیوں میں بالعموم تیس گھنٹے کی عمر کو معیار کے طور پر مانا جاتا ہے، یعنی اگر غروب شمس کے وقت چاند کی عمر تیس گھنٹے یا اس سے زائد ہو تو اسے قابل رؤیت قرار دیا جاتا ہے اور اگر اس کی عمر تیس گھنٹے یا اس سے کم ہو تو اسے ناقابل رؤیت قرار دیا جاتا ہے۔^(۷۵) ظاہر ہے کہ کئی مواقع پر اس پیش گوئی کا شریعت کے ساتھ تصادم آئے گا۔ مثلاً اگر غروب شمس کے وقت چاند کی عمر اٹھائیس گھنٹے ہو تو اس پیش گوئی کے مطابق اسے ناقابل رؤیت قرار دیا جائے گا اور اگلا دن قمری مہینے کا تیسواں دن قرار پائے گا، حالانکہ اس چاند کی رؤیت عملاً ممکن ہو سکتی ہے اور اگر فی الواقع اس کی رؤیت کی شہادتیں مقررہ شرائط اور نصاب کے مطابق میسر ہو جائیں تو شرعی طور پر اگلے دن سے نیا قمری مہینہ شروع ہو گا۔ اسی طرح ہم نے اوپر واضح کیا کہ بعض اوقات چاند کی عمر تیس گھنٹوں سے زائد ہوتی ہے اس کے باوجود اگر عملاً اس کی رؤیت نہیں ہو سکی تو شرعاً اگلے دن نیا مہینہ شروع نہیں ہو سکتا، جبکہ اس پیش گوئی کے مطابق اگلے دن نیا مہینہ شروع ہو گا۔

اس تجویز کو مسترد کرنے کی تیسری وجہ یہ ہے کہ چاند کے قابل رؤیت ہونے کی یقینی پیش گوئی کرنا کم از کم اس وقت تک ممکن نہیں ہو سکا ہے کیونکہ چاند کے قابل رؤیت ہونے میں اس کی عمر کے علاوہ بعض دیگر عوامل بھی اہم کردار ادا کرتے ہیں۔ مثال کے طور پر چاند کا سورج سے زاویائی فاصلہ (elongation)، افق سے سورج کا نیچے ہونا، افق سے چاند کی بلندی، زمین سے چاند کا فاصلہ، غروب شمس اور غروب قمر کے درمیان وقفہ کی کمی یا بیشی، مطلع کی کیفیت، فضا میں آلودگی کا تناسب، مشاہدہ کے مقام کا محل وقوع، مشاہدہ کے مقام کی سطح سمندر سے بلندی، فضا میں نمی وغیرہ۔^(۷۶) اس کے علاوہ ظاہر ہے کہ مشاہدہ کرنے والے کی نظر کی تیزی یا کمزوری سے بھی رؤیت پر اثر پڑتا ہے۔ پس چاند کی پیدائش اس کی رؤیت کے قائم مقام نہیں ہو سکتی، نہ ہی اس کا قابل رؤیت ہونا اس کی فی الواقع رؤیت کی ضرورت سے بے نیاز کر سکتا ہے۔

فصل سوم: فلکی حسابات اور عدم امکان رویت

پچھلی سطور میں ہم اس نتیجے پر پہنچے ہیں کہ فلکی حسابات کی بنیاد پر قمری مہینہ کا اثبات جائز نہیں ہے۔ اب اس سوال پر بحث باقی ہے کہ کیا ان حسابات کی بنیاد پر رویت کی نفی کی جاسکتی ہے؟ یعنی اگر رویت ہلال کی شہادت ملے لیکن سائنسی حسابات کی بنیاد پر اس دن اور اس مقام پر رویت ممکن نہیں تھی تو کیا ایسی صورت میں رویت کی شہادت کو قبول کیا جائے گا؟

جیسا کہ ہم نے ابتداء میں ذکر کیا ہے، ہماری ناقص رائے میں فلکی حسابات کے متعلق سائنسدانوں کی آراء کی حیثیت ”ماہر کی رائے“ (رأی الخبير) کی ہے اور بہت سارے امور میں فقہاء نے ماہرین کی آراء کو بعض شرائط اور قیود کے ساتھ حجت کے طور پر تسلیم کیا ہے۔ ہم یہ بھی واضح کر چکے ہیں کہ مشاہدہ اور تجربہ کو سرے سے ناقابل اعتبار ٹھہرانا کسی طور صحیح نہیں ہے۔

یہ سوال بھی قابل توجہ ہے کہ رویت ہلال کی گواہی کا قاضی کے سامنے از خود پیش کرنا کیوں ضروری قرار دیا گیا ہے؟ ظاہر ہے کہ قاضی کسی گواہی پر کوئی فیصلہ تبھی سنا سکتا ہے جب وہ پہلے یہ اطمینان کر لے کہ گواہی قابل اعتماد ہے۔ اس کے لیے ضروری ہے کہ وہ گواہی ریکارڈ کیے جانے کے وقت گواہ کے چہرہ کے تاثرات پر بھی نظر رکھے اور گواہ سے سوالات بھی کرے۔ مفتی محمد شفیع فرماتے ہیں:

”گواہ کے چہرہ بشرہ اور طرز گفتگو وغیرہ دیکھنے سے اس کے بیان کی صحت کا اندازہ لگانے میں بڑی مدد ملتی ہے۔ نیز اس پر جرح کر کے مخفی باتوں کو نکالا جاسکتا ہے اور یہ سب جب ہی ہو سکتا ہے جب کہ گواہ قاضی یا جج کے سامنے ہو“ (۷۷)

ظاہر ہے کہ گواہ کا ”چہرہ بشرہ اور طرز گفتگو“ قرائن ہوتے ہیں جن سے قاضی یہ اندازہ لگاتا ہے کہ گواہی قابل بھروسہ ہے یا نہیں۔ اس سے معلوم ہوا کہ قرائن کی بنیاد پر گواہ کی گواہی مسترد بھی کی جاسکتی ہے۔ رویت ہلال کے مقررہ نصاب شہادت سے بھی معلوم ہوتا ہے کہ اس میں مشاہدہ اور تجربہ کو مد نظر رکھا گیا ہے اور قرائن کو بھی، ورنہ مطلع صاف ہونے اور مطلع ابر آلود کی صورت میں نصاب شہادت میں فرق نہ کیا جاتا۔ چنانچہ مطلع صاف ہونے کی صورت میں جمع کثیر کی شرط کی علت الہدایۃ میں یہ ذکر کی گئی ہے:

”لأن التفرد بالرؤية في مثل هذه الحالة يوهم الغلط. فيجب التوقف فيه حتى يكون جمعاً كثيراً“ (۷۸)

(کیونکہ ایسی حالت میں تنہا شخص کی رویت میں غلطی کا احتمال ہوتا ہے۔ پس اس وقت تک توقف واجب ہے جب تک جمع کثیر نہ ہو)

نیز فقہاء نے تصریح کی ہے کہ مطلع صاف ہونے کی صورت میں بھی اگر دیگر قرائن سے معلوم ہو جائے کہ گواہ کی گواہی قابل اعتماد ہے تو اسے قبول کیا جائے گا۔ چنانچہ مطلع صاف ہونے کی صورت میں بھی اگر صرف دو گواہ شہر سے باہر کسی کھلی فضا میں کسی شہر کے اندر ہی کسی بلند مقام پر رویت کا دعویٰ کریں تو ان دو گواہوں کی گواہی پر شوال کے چاند کا فیصلہ کیا جا سکتا ہے۔^(۷۹) یہ امر کہ شہر کے اندر آلودگیوں کی وجہ سے مطلع صاف ہونے کے باوجود رویت کا امکان کم ہوتا ہے اور شہر سے باہر کھلی فضا میں، یا کسی بلند مقام سے، رویت کا امکان زیادہ ہوتا ہے، بذات خود تجربہ، مشاہدہ اور قرائن پر مبنی ہے۔

پس اگر غلطی یا وہم کے احتمال کی بنیاد پر رویت کے متعلق گواہ کی گواہی مسترد کی جا سکتی ہے تو جب اس کی گواہی قطعی طور پر غلط ہو تو کیسے اسے قبول کیا جا سکتا ہے؟ سائنسدان اگرچہ چاند کے قابل رویت ہونے کی پیش گوئی یقینی طور پر نہیں کر سکتے لیکن وہ چاند کی پیدائش کا وقت اتنا ہی یقینی طور پر بتا سکتے ہیں جتنا یقینی طور پر وہ سورج کے طلوع و زوال و غروب کے متعلق بتاتے ہیں۔ اس لیے ان امور کا انکار اب قطعیات کے انکار کے مترادف ہے۔^(۸۰) یہی وجہ ہے کہ اگر سائنسدان قطعی دلائل سے بتائیں کہ فلاں مقام پر فلاں دن رویت کا سرے امکان ہی نہیں (اس وجہ سے چاند کی عمر محض دس گھنٹے ہے، یا اس وجہ سے کہ غروب شمس و غروب قمر کے درمیان وقفہ محض تین منٹ کا ہے، یا اس وجہ سے کہ چاند افق سے سات درجے سے کم کی اونچائی پر ہے، یا اور اس طرح کی قطعی وجوہات ذکر کریں) تو اس کا انکار قطعیات کا انکار ہے اور قطعیات کے خلاف نہ روایت قابل قبول ہوتی ہے اور نہ شہادت۔ پس ہماری ناقص رائے میں فلکی تحقیقات کے اداروں کی رپورٹ کو عدم امکان رویت کے قرینہ کے طور پر استعمال کرنا شرعاً مستحسن اور ضروری ہے۔

نتائج بحث

اس مقالہ میں تفصیلی بحث کے بعد جو نتائج سامنے آئے ہیں وہ یہاں مختصراً پیش کیے جاتے

ہیں:

- ۱۔ اسلامی مہینوں کے اثبات کے لیے شرعاً دو بنیادی طریقے مقرر کیے گئے ہیں: ایک یہ کہ انتیس تاریخ کو چاند کی رویت ہو جائے اور دوسرا یہ کہ عدم رویت کی صورت میں مہینہ کے تیس دن

پورے ہو جائیں -

۲۔ ماہرین فلکیات اگر رویت کے گواہ کے طور پر آئیں تو ان کی گواہی قابل قبول ہے۔ تاہم اگر وہ گواہ کے طور پر آنے کے بجائے چاند کی پیدائش یا رویت کے متعلق اپنی تحقیقات کی روشنی میں کوئی رائے پیش کریں گے تو اس رائے کی حیثیت ”رائی الجبیر“ کی ہے اور اس پر وہی اصول لاگو ہوں گے جو رائی الجبیر پر لاگو ہوتے ہیں۔

۳۔ ماہرین فلکیات کی آراء اور تحقیقات پر اعتماد کفر یا گناہ کا کام نہیں ہے کیونکہ ان کا علم نجوم اور غیب دانی سے کوئی تعلق نہیں ہے۔

۴۔ تاہم ماہرین فلکیات کی آراء کی بنا پر رویت و عدم رویت سے قطع نظر کرتے ہوئے محض حسابات و مشاہدات کی بنیاد پر اسلامی مہینوں کا شروع کرنا کسی طور جائز نہیں ہے۔ اس کی بنیادی وجہ یہ ہے کہ حسابات کے ذریعہ اسلامی مہینوں کے اثبات سے منصوص احکام کی خلاف ورزی ہوتی ہے جسے مصلحت، رفع حرج اور اس طرح کے دیگر اصولوں کی بنیاد پر بھی جائز نہیں ٹھہرایا جاسکتا۔ شرعی لحاظ سے ضروری ہے کہ مقررہ شروط اور نصاب کے مطابق رویت کی شہادت مل جائے اور حاکم اس کے مطابق فیصلہ کر لے۔

۵۔ تاہم اگر مقررہ نصاب اور شروط کے مطابق شہادت مل بھی جائے لیکن فلکی حسابات کی رو سے ماہرین کی قطعی رائے یہ ہو کہ اس دن اس مقام پر رویت ناممکن تھی تو حاکم پر لازم ہوگا کہ وہ اس شہادت کو قبول نہ کرے کیونکہ شہادت تو اس صورت میں بھی مسترد کی جاسکتی ہے جب اس میں غلطی کا احتمال ہو، جبکہ اس صورت میں اس کا غلط ہونا قطعی ہوتا ہے۔ پس فلکی حسابات کے ذریعہ اسلامی مہینوں کا اثبات ناجائز ہے لیکن رویت کی شہادت کو قبول یا مسترد کرنے کے معاملہ میں حسابات پر اعتماد جائز اور مستحسن ہے۔

هذا ما عندی، و العلم عند الله -

حواشی و حوالہ جات

۱۔ مثال کے طور پر انگریزی اخبار ”دی نیوز“ کے ایڈیٹر کے نام خطوط کے کالم میں ایک مکتوب نگار فرماتے ہیں:

The science of astronomy can correctly calculate to the last fraction of a second as to the date and time of the sighting of the moon in any part of the world but we remain in limbo and in doubt and continue to reject a confusion-free and scientific approach in this regard. (Daily The News International, 24 August 2009)

(فلکیات کا علم ہمیں دنیا کے کسی بھی خطہ میں کسی بھی وقت چاند کی رویت کے متعلق سیکنڈ کی آخری کسرتک صحت کے ساتھ بتا سکتا ہے لیکن ہم بدستور جمود اور شکوک کا شکار ہیں اور اس معاملہ میں الجھن سے پاک سائنسی انداز اختیار کرنے سے مسلسل گریز کر رہے ہیں)

فاضل مکتوب نگار کے اس دعویٰ سے صاف معلوم ہو جاتا ہے کہ وہ خود فلکیات کی ابجد سے بھی واقف نہیں ہیں۔ آگے ہم واضح کریں گے کہ فلکی حسابات کی بنا پر یقینی طور پر چاند کی ”پیدائش“ کے متعلق پیش گوئی کی جاسکتی ہے لیکن اس کے ”قابل رویت“ ہونے کے متعلق کوئی یقینی پیش گوئی نہیں کی جاسکتی۔ اس سے کچھ اندازہ لگایا جاسکتا ہے کہ دوسروں کو فلکیات کا درس دینے والے خود فلکیات سے کتنے نادانف ہیں۔ پھر ایسے لوگوں کی شریعت سے عدم واقفیت کا کیا رونا رویا جائے!

اس خط کی اشاعت سے تین دن قبل اسی اخبار میں جناب ڈاکٹر مظفر اقبال صاحب کا ایک مضمون Ramazan 1430 کے عنوان سے چھپا تھا۔ شاید فاضل مکتوب نگار نے اس مضمون کو پڑھنے کی زحمت نہیں کی تھی۔ سائنس سے مسلمانوں کی غیر ضروری مرعوبیت کا ذکر کرتے ہوئے ڈاکٹر مظفر اقبال اس مضمون میں کہتے ہیں:

Due to the extreme inferiority complex Muslims have about science these days, it is often stated that in this day and age of science, why can't Muslims rely on technology to determine the beginning and ending of their lunar month? The answer is simple: this is not the criterion established by the two primary sources of law in Islam: the Qur'an and the Sunnah. (Daily The News International, 21 August 2009)

(مسلمان سائنس کے بارے میں ان دنوں جس شدید احساس کمتری میں مبتلا ہیں اس کی وجہ سے عام طور پر یہ بات کہی جاتی ہے کہ سائنس کے اس دور میں مسلمان اپنے قمری مہینہ کی ابتداء و انتہا کا فیصلہ کرنے کے لیے کیوں ٹیکنالوجی پر انحصار نہیں کر سکتے؟ اس کا جواب بڑا سادہ ہے: یہ وہ طریقہ نہیں ہے جو اسلام کے دو بنیادی مآخذ، قرآن اور سنت، نے متعین کیا ہے)

اصولی اور قانونی لحاظ سے ڈاکٹر صاحب کی یہ رائے بالکل درست ہے، جیسا کہ ہم آگے واضح کریں گے۔

۲۔ پچھلے سال ۱۴۳۰ھ میں عید الفطر کی رویت کے معاملہ میں جو تنازعہ اٹھا اس میں دیگر امور کے علاوہ ایک تنازعہ امر یہ بھی تھا کہ ۱۹ ستمبر کو سرکاری فیصلہ کے مطابق اٹھائیسواں روزہ تھا لیکن پشاور کی مسجد قاسم علی خان کے اعلان کے مطابق یہ اٹھیسواں روزہ تھا۔ پھر جب اس دن رویت کی شہادتیں، جو اخباری رپورٹ کے مطابق ۳۰ سے زائد تھیں، ملیں تو مسجد قاسم علی خان نے اگلے دن عید کا اعلان کر لیا حالانکہ ۱۹ ستمبر کو غروب شمس کے وقت چاند کی عمر صرف ساڑھے اٹھارہ گھنٹے تھی اور پشاور اور اس سے ملحقہ علاقوں میں غروب شمس کے صرف تین منٹ بعد غروب قمر ہوا۔ پس عقلاً اس دن رویت سرے سے ممکن ہی نہیں تھی۔

۳۔ فتاویٰ رضویہ (لاہور: رضا فاؤنڈیشن، ۱۹۹۶ء)۔ ج ۱۰، ص ۴۶۳

۴۔ مناسب معلوم ہوتا ہے کہ یہاں پاکستانی ”قانون شہادت آرڈر مجریہ ۱۹۸۳ء“ سے وہ قواعد مختصراً پیش کیے جائیں جو رائی انجیر (opinion of expert) پر لاگو ہوتے ہیں:

قانون شہادت کا بنیادی قاعدہ یہ ہے کہ عدالت کے سامنے صرف وہی شہادت پیش کی جاسکتی ہے جو عدالت کے سامنے زیر بحث موضوع سے متعلق (relevant) ہو۔ (دفعہ ۱۸) اس لیے دو حقائق کے درمیان تعلق (relevancy of facts) کے بارے میں قانون شہادت میں انتہائی تفصیلی قواعد دیے گئے ہیں۔ (دفعات ۱۸ تا ۶۹)

ان قواعد میں ایک اہم قاعدہ یہ ہے کہ عدالت کے سامنے جب زبانی شہادت (oral evidence) دی جائے تو شہادت براہ راست (direct) ہو۔ مثال کے طور پر اگر شہادت کسی ایسے امر سے متعلق ہو جو دیکھا گیا ہو تو شہادت وہی شخص دے گا جس نے خود وہ امر دیکھا ہو۔ البتہ بعض صورتوں میں شہادۃ علی الشہادۃ کی گنجائش دی گئی ہے۔ (دفعہ ۷۱)

بعض صورتوں میں عدالت کے سامنے تنازعہ امر میں کسی ایسے شخص کی رائے بھی ”متعلق“ ہو جاتی ہے جو اس تنازعہ میں نہ فریق ہوتا ہے اور نہ گواہ۔ اس ضمن میں قرار دیا گیا ہے کہ اگر سائنس سے متعلق امور کے بارے میں عدالت کوئی رائے قائم کرنا چاہتی ہے تو وہ متعلقہ شعبہ کے ماہر کی رائے طلب کر سکتی ہے۔ (دفعہ ۵۹)

ایسے امور جن سے اس ماہر کی رائے پر اثر پڑتا ہو بھی متعلق ہو جاتے ہیں۔ مثال کے طور پر اگر ماہر نے قرار دیا ہو کہ بعض مخصوص علامات ایک مخصوص زہر کے نتیجے میں پیدا ہوتے ہیں اور وہ علامات کسی شخص میں نظر آئیں تو اس سے عدالت یہ نتیجہ اخذ کر سکتی ہے کہ وہ شخص اس زہر کا شکار ہوا حالانکہ اس ماہر نے یہ گواہی نہیں دی کہ اس نے کسی شخص کو براہ راست اس شخص کو زہر دیتے ہوئے دیکھا ہے۔ (دفعہ ۶۰)

سابقہ مشاہدات اور تجربات جن کی بنا پر کوئی ماہر کسی امر کے بارے میں رائے قائم کرتا ہے بھی متعلق قرار دیے جاتے ہیں۔ (دفعہ ۶۵)

بعض اوقات کسی امر کے ماہر کو طلب کرنے کے بجائے اس کی لکھی گئی تحقیقی کتاب یا مضمون کا عدالت کے سامنے پیش کرنا بھی کافی سمجھا جاتا ہے۔ (دفعہ ۷۱)

اسی طرح ماہر اپنی یادداشت تازہ کرنے کے لیے خود بھی متعلقہ فن کی تحقیقی کتاب یا مضمون سے استفادہ کر سکتا ہے۔ (دفعہ ۱۵۵)

۵۔ مثال کے طور پر کسی زخم کی نوعیت کے تعین کے لیے کہ وہ موضوحہ ہے، متلاحمہ ہے یا باضعة، طیب ہے

- کی رائے پر انحصار کیا جاتا ہے۔ تفصیل کے لیے دیکھیے: الموسوعة الفقهية (کویت: وزارة الأوقاف و الشؤون الإسلامية، ۱۹۹۲م)۔ ج ۱۹، ص ۱۶-۲۶
- ۶۔ سنن الترمذی، کتاب الطہارۃ، باب ما جاء فی کراهية اتيان الحائض، حدیث رقم ۱۲۵۔
- ۷۔ مجموعة رسائل ابن عابدين - ج ۱، ص ۲۳۵
- ۸۔ ایضاً، ص ۲۳۶
- ۹۔ الدكتور ذوالفقار علی شاہ، الحسابات الفلكية و اثبات شهر رمضان: رؤية مقاصدية فقهية (هرندن-فرینیا: المعهد العالمی للفکر الاسلامی، ۲۰۰۹م)، ص ۲۵
- ۱۰۔ امام ابو عبد اللہ محمد بن اسماعیل البخاری، الجامع الصحیح، کتاب الصوم، باب قول النبی ﷺ اذا رأيتم الهلال فصوموا و اذا رأيتموه فأفطروا، حدیث رقم ۱۷۷۶
- ۱۱۔ ایضاً، باب قول النبی ﷺ لا نكتب و لا نحسب، حدیث رقم ۱۷۸۰
- ۱۲۔ ایضاً، باب قول النبی ﷺ اذا رأيتم الهلال فصوموا و اذا رأيتموه فأفطروا، حدیث رقم ۱۷۷۳
- ۱۳۔ ایضاً، حدیث رقم ۱۷۷۴
- ۱۴۔ محمد امین ابن عابدين الشامي، رد المحتار علی الدر المختار شرح تنوير الأبصار (القاهرة: مصطفى البابي الحلبي، تاريخ نادر)۔ ج ۲، ص ۱۰۱
- ۱۵۔ ڈاکٹر ذوالفقار علی شاہ کہتے ہیں:
- ”ان ولادة القمر الجديد هي فقط علامة تعرف من خلالها الوقت، حيث أن للقمر بداية و نهاية واضحة خلال مساره في فلكه حول الأرض. نقطة البداية هي نقطة الولادة، و هي الطريقة الأكثر دقة التي نستطيع من خلالها اثبات الشهور و السنين الاسلامية في وقت مبكر اعتماداً على الحسابات الفلكية الدقيقة. لهذا لا يوجد أى خطأ في اتخاذ ولادة القمر الجديد كمبدأ أو علامة بداية الشهر الجديد“ (الحسابات الفلكية و اثبات شهر رمضان، ص ۱۴۵)
- (نئے چاند کی پیدائش وقت معلوم کرنے کی صرف علامت ہے کیونکہ زمین کے گرد اپنے مدار میں چاند کے سفر کی ابتداء اور انتہاء بالکل واضح ہوتی ہے۔ نقطہ آغاز پیدائش کا نقطہ ہے اور یہی زیادہ یقینی ہے جس کی رو سے دقیق فلكی حسابات پر اعتماد کرتے ہوئے ہم اسلامی مہینوں اور سالوں کا اثبات جلدی کر سکیں گے۔ پس چاند کی پیدائش کو نئے مہینہ کی ابتداء کی علامت ماننے میں کوئی قباحت نہیں ہے)
- ۱۶۔ ایضاً، ص ۷۹
- ۱۷۔ ڈاکٹر محمد طاہر القادری، ”فصل المقال في رؤية الهلال“، ماہنامہ ”منہاج القرآن“، لاہور، مارچ ۱۹۹۶ء، ص ۴۹
- ۱۸۔ الحسابات الفلكية و اثبات شهر رمضان، ص ۱۸-۱۹ و ۷۹-۸۳
- ۱۹۔ آفتاب آمد دلیل آفتاب کے مصداق جب کسی امر پر اجماع ثابت ہوا تو پھر اجماع کی دلیل جاننے کی ضرورت نہیں رہتی۔ تفصیل کے لیے دیکھیے: شمس الائمة ابو بکر محمد بن ابی سہل السرخسی، تمہید الفصول فی الأصول (أصول السرخسی) (لاہور: مکتبہ مدنیہ، ۱۹۸۱ء)، ج ۱، ص ۳۰۱-۳۰۳۔
- ۲۰۔ صحیح مسلم، کتاب الصیام، باب بیان أن لكل بلد رؤيتهم و أنهم اذا رأوا الهلال ببِلَد... حدیث رقم ۱۸۱۹

- ۲۱۔ المجموع شرح المہذب (القاہرۃ : المطبعة المیریة ، تاریخ ندارد) ، ج ۶ ، ص ۲۷۰
- ۲۲۔ الحسابات الفلکیة و اثبات شہر رمضان ، ص ۱۲۵.....۱۳۲
- ۲۳۔ مشترک، مؤول اور مفسر کی اصطلاحات کی توضیح اور ان سے متعلقہ اصولوں کی تشریح کے لیے دیکھیے : اصول السرخسی ، ج ۱ ، ص ۱۲۳ - ۱۶۷
- ۲۴۔ صحیح البخاری ، کتاب الصوم ، باب قول النبی ﷺ اذا رأیتم الهلال فصوموا و اذا رأیتموہ فأفطروا، حدیث رقم ۱۷۷۶
- ۲۵۔ امام مالک بن انس، الموطأ ، کتاب الصیام ، باب ما جاء فی رؤیة الهلال للصوم و الفطر فی رمضان ، حدیث رقم ۵۵۹: صحیح البخاری ، کتاب الصوم ، باب قول النبی ﷺ اذا رأیتم الهلال فصوموا و اذا رأیتموہ فأفطروا، حدیث رقم ۱۷۷۶
- ۲۶۔ امام ابو عیسیٰ محمد بن عیسیٰ الترمذی، سنن الترمذی، کتاب الصوم ، باب ما جاء أن الصوم لرؤیة الهلال و الافطار له، حدیث رقم ۶۲۳
- ۲۷۔ امام مسلم بن حجاج القشیری، صحیح مسلم، کتاب الصیام ، باب وجوب صوم رمضان لرؤیة الهلال و الفطر لرؤیة الهلال، حدیث رقم ۱۸۱۰
- ۲۸۔ امام ابو داود سلیمان بن اشعث البجستانی، سنن ابی داود ، کتاب الصوم ، باب من قال فان غم علیکم فصوموا ثلاثین ، حدیث رقم ۱۹۸۲
- ۲۹۔ امام احمد بن حنبل الشیبانی، مسند احمد، باقی مسند المکثرین، مسند جابر بن عبد اللہ، حدیث رقم ۱۴۱۴۳
- ۳۰۔ دور جدید میں اصول فقہ پر لکھنے والے کئی اصحاب علم نے قرار دیا ہے کہ جب دو نصوص بظاہر متعارض ہوں تو حنفی فقہاء نسخ، ترجیح اور جمع میں جمع کو سب سے آخر میں رکھتے ہیں اور پہلے ناسخ اور منسوخ کے تعین کی کوشش کرتے ہیں۔ ہماری ناقص رائے میں یہ حنفی اصول فقہ کے متعلق ایک بہت بڑی غلط فہمی ہے۔ غالباً اس غلط فہمی کی ایک بڑی وجہ یہ ہے کہ اصول کی کتابوں میں ”معارضہ“ کی بحث کی ابتداء میں اس قسم کی تصریحات مل جاتی ہیں کہ اگر نصوص کی تاریخ کا علم ہوتا تو ان میں تعارض کا سوال پیدا نہ ہوتا، بلکہ متقدم کو منسوخ اور متاخر کو ناسخ قرار دیا جاتا۔ (مثال کے طور پر دیکھیے: اصول السرخسی۔ ج ۲ ، ص ۱۲) تاہم فقہاء و اصولیین کی ان نصوص سے یہ استنباط قلت تامل کا نتیجہ ہے۔ آگے خود امام سرخسی نے معارضہ کی جو تفسیر پیش کی ہے اس سے اس استنباط کی غلطی اچھی طرح واضح ہو جاتی ہے۔ چنانچہ وہ معارضہ کی تعریف ان الفاظ میں کرتے ہیں: ہی الممانعة علی سبیل المقابلة - (ایضاً)
- اس کے بعد اس کے رکن کی وضاحت ان الفاظ میں کرتے ہیں:
- و أما الرکن فهو تقابل الحجتین المتساویتین علی وجه یوجب کل واحد منهما ضد ما توجبه الأخری۔ (ایضاً)
- اس سے معلوم ہوا کہ دو نصوص کے درمیان معارضہ اس وقت تک پایا ہی نہیں جا سکتا جب تک دو باتیں ثابت نہ کی جائیں:
- اولاً: یہ کہ یہ دونوں نصوص قوت میں متساوی ہیں کیونکہ قوی اور ضعیف میں کوئی معارضہ نہیں پایا جاتا؛ اور
- ثانیاً: یہ کہ ایک نص سے جو کچھ معلوم ہو رہا ہے دوسری نص سے اس کے بالکل متضاد بات معلوم ہو رہی ہے۔

چنانچہ اگر دو نصوص کے درمیان بظاہر پائے جانے والے تناقض کو دور کیا جاسکے تو ان کے درمیان معارضہ نہیں پایا جائے گا۔

اس کے بعد مزید وضاحت کے لیے امام سرخسی اس معارضہ کی شرط کا بھی ذکر کر دیتے ہیں:

أن يكون تقابل الدليلين في وقت واحد وفي محل واحد، لأن المصادمة والتنافي لا يتحقق بين الشيئين في وقتين ولا في محليين حساً وحكماً۔ (ایضاً)

آگے امام سرخسی معارضہ سے نکلنے کے لیے ”مخلص“ کا ذکر ان الفاظ میں کرتے ہیں:

يطلب هذا المخلص أولاً من نفس الحجة، فإن لم يوجد فمن الحكم، فإن لم يوجد فباعتبار الحال، فإن لم يوجد فباعتبار التاريخ نصاً، فإن لم يوجد فباعتبار التاريخ دلالة۔ (ایضاً، ص ۱۷)

اس کے بعد پہلی بات کی وضاحت میں فرماتے ہیں:

فبيان من أوجه: أحدها أن يكون أحد النصين محكماً و الآخر مجملاً أو مشكلاً۔ فان بهذا يتبين أن التعارض حقيقة غير موجود بين النصين و ان كان موجوداً ظاهراً۔ فيصار الى العمل بالمحكم دون المجمل و المشكل۔ و كذلك ان كان احدهما نصاً من الكتاب أو السنة المشهورة و الآخر خبر الواحد . و كذلك ان كان احدهما محتملاً للخصوص، فانه ينتفى معنى التعارض بتخصيصه بالنص الآخر۔ (ایضاً، ص ۱۸)

حنفی اصول کے اس طریق کے مطالعہ کے لیے بہترین کتاب امام سرخسی کی المبسوط ہے۔ ایک دوسرے مقام پر ہم نے اس طریق کی وضاحت یوں کی ہے:

”حنفی فقہاء کا طریقہ یہ رہا ہے کہ وہ نصوص سے ایک قاعدہ عامہ منتبط کرتے ہیں، پھر اسے قانون کے تمام ابواب میں ان تمام جزئیات پر منطبق کرتے ہیں جن پر اس کا انطباق اس کے مخصوص شرائط کے ساتھ ممکن ہوتا ہے۔ پھر اگر کسی نص سے اس قاعدے کے برعکس حکم معلوم ہوتا ہے تو یا تو وہ اس نص کی ایسی تاویل کر دیتے ہیں جس سے اس کے اور قاعدے کے درمیان تطبیق ہو جاتی ہے، یا پھر اسے قاعدہ عامہ سے استثناء قرار دیتے ہیں۔ بعض مخصوص صورتوں میں قاعدہ عامہ سے متصادم خبر واحد پر عمل کو وہ مجبوراً ترک کر دیتے ہیں اور اسے منسوخ قرار دیتے ہیں یا یہ قرار دیتے ہیں کہ اس روایت میں راوی کو کوئی اشتباہ پیش آیا ہے“ (محمد مشتاق احمد، ”جہاد، مزاحمت اور بغاوت: اسلامی شریعت اور بین الاقوامی قانون کی روشنی میں“ (گوجرانوالہ: الشریعہ اکادمی، ۲۰۰۸ء)۔ ص ۵۰)

”میرے استاد محترم جناب پروفیسر عمران احسن خان نیازی کا کہنا ہے اور مجھے علی وجہ البصیرت ان کی اس رائے سے اتفاق ہے۔ کہ حنفی طریق استنباط کے فہم کے لئے بہترین ماخذ امام سرخسی کی عظیم الشان کتاب ”المبسوط“ ہے۔ امام سرخسی کے قانونی تجزیے کی ایک اہم خصوصیت یہ ہے کہ وہ مسائل کے پیچھے کار فرما قانونی اصولوں کی تفصیلی وضاحت کرتے ہیں اور ان نصوص کا قانونی تجزیہ کرتے ہیں جن سے ان اصولوں کا استنباط کیا جاتا ہے۔ پھر وہ ان نصوص کا جائزہ پیش کرتے ہیں جن سے بظاہر ان اصولوں سے متصادم حکم معلوم ہوتا ہے۔ اس کے بعد وہ ان نصوص کی یوں تاویل کرتے ہیں کہ ان کے اور قانونی قواعد کے درمیان بظاہر نظر آنے والا تعارض ختم ہو جاتا ہے۔ امام سرخسی کے قانونی تجزیے میں ایک اور اہم خصوصیت یہ نظر آتی ہے کہ بظاہر دو مختلف مسائل جو ایک ہی اصول کے تحت آتے ہوں ان کو وہ اکٹھا ذکر کر دیتے ہیں۔ چنانچہ

اگر وہ سیر کا مسئلہ بیان کر رہے ہوں تو اس مسئلے کے پیچھے کارفرما اصول کی وضاحت کے لئے عین ممکن ہے کہ وہ شفعہ کے ابواب سے کوئی مسئلہ بیان کریں۔ اسی طرح بظاہر یکساں نظر آنے والے مسائل کے مختلف احکام کی وضاحت وہ اس طرح کر دیتے ہیں کہ ان کے پیچھے کارفرما قانونی اصول واضح طور پر سامنے آجاتے ہیں اور ان کے درمیان قانونی فرق سمجھ میں آجاتا ہے“ (ایضاً، ص ۵۱)

۳۱۔ ابو عمر یوسف بن عبد اللہ بن عبد البر القرطبی، الاستذکار الجامع لمذاهب فقہاء الأمصار و علماء الأقطار فی ما تضمنه الموطأ من معانی الرأی و الآثار و شرح ذلك كله بالایجاز و الاختصار (دشق: دار قتیبة للطباعة و النشر، ۱۹۹۳م)۔ ج ۱، ص ۱۸۔

۳۲۔ ابو عمر یوسف بن عبد اللہ بن عبد البر القرطبی، التمهید لما فی الموطأ من المعانی و الأسانید (رباط: وزارة الأوقاف، ۱۳۹۰ھ)۔ ج ۱۲، ص ۳۵۲۔

۳۳۔ امام سرخی نے اجماع کی جیت کے ضمن میں اس سوال پر تفصیلی بحث کی ہے کہ کن لوگوں کے اختلاف سے اجماع متاثر نہیں ہوتا۔ اس ضمن میں وہ اس محدث کا بھی ذکر کرتے ہیں جو فقیہ نہ ہو۔

و كذلك من يكون محدثاً لا بصر له في وجوه الرأی و طرق المقایيس الشرعية ، لا يعتد بقوله في الاجماع لأن هذا فيما يبنى عليه حكم الشرع بمنزلة العامی ، و لا يعتد بقول العامی في اجماع علماء العصر۔ (أصول السرخسی، ج ۱، ص ۳۱۲)

۳۴۔ علی بن محمد ابن حجر العسقلانی، فتح الباری بشرح صحیح الامام أبی عبد الله محمد بن اسماعیل البخاری (المکتبة السلفیة، ت-ن) اس موضوع پر تفصیلی بحث کے لیے دیکھیے:

Imran Ahsan Khan Nyazee, Al-Hidayah (Bristol: Amal Press, 2006),

xiii-xxiii

۳۶۔ الحسابات الفلكية و اثبات شهر رمضان، ص ۱۰۵ - ۱۱۲

۳۷۔ ایضاً، ص ۲۷

۳۸۔ ایضاً، ص ۱۰۵ - ۱۰۶

۳۹۔ ڈاکٹر صاحب نے بعض محدثین کی رائے پر اعتماد کرتے ہوئے سیدنا عبد اللہ بن عمر رضی اللہ عنہما کے مسلک کی یہ توجیہ کی ہے:

فان كان من رمضان تسع و عشرون يوماً كان يعتبر أن اكمال الثلاثين بصيام يومه الأول. أما اذا انتهی شهر رمضان بعدة ثلاثين يوماً فان ابن عمر كان يعتبر أن يوم صومه الأول هو صوم تطوع من شعبان۔ (ایضاً، ص ۱۰۶)

(اگر رمضان انتیس دن کا ہوتا تو وہ اپنے پہلے روزہ کو رمضان کا روزہ قرار دے کر تیس دن پورے کرنے کے حکم پر عمل کرتے اور اگر رمضان تیس دن کی گنتی پر پورا ہوتا تو ابن عمر اپنے پہلے روزہ کو شعبان کا نفلی روزہ مان لیتے)

یہاں ڈاکٹر صاحب خود اپنا یہ موقف بھول گئے ہیں کہ عبادات کے لیے امور کا ”یقینی“ ہونا ضروری ہے۔ اسی بنا پر ڈاکٹر صاحب نے یہ رائے اختیار کی ہے کہ رویت ہلال کے بجائے چاند کی پیدائش کو معیار بنانا چاہیے۔

حیرت ہوتی ہے کہ ”یقین“ پر اتنا زور دینے والے یہ رائے کیسے اختیار کر سکتے ہیں کہ اثنیویں شعبان کے اگلے دن جس نے روزہ رکھا وہ اسے رمضان کا واجب روزہ یا شعبان کا نفلی روزہ قرار دینے کے لیے پورا ایک مہینہ انتظار کرے! کیا عبادات میں نیت اسی طرح کی جاتی ہے؟

جیسا کہ ظاہر ہے، اس مسئلہ کا یوم شک کے روزہ سے گہرا تعلق ہے۔ اس لیے مناسب معلوم ہوتا ہے کہ یوم شک کے روزہ کی مختلف صورتوں کے متعلق فقہاء کا موقف مختصراً پیش کیا جائے۔ بدایۃ المبتدی کے متن میں قرار دیا گیا ہے:

و ان غم علیہم اُکملوا عدۃ شعبان ثلاثین یوماً، ثم صاموا۔ (برہان الدین ابو بکر المرغینانی، الہدایۃ شرح بدایۃ المبتدی، کتاب الصوم، فصل فی رؤیۃ الهلال (بیروت: دار الفکر، تاریخ ندارد) ج ۱، ص ۱۱۷)

(اگر موسم ابرآلود ہو تو وہ شعبان کے تیس دنوں کی گنتی پوری کریں، پھر اس کے بعد روزہ رکھیں)

اس کی شرح میں الہدایۃ میں ایک تو اس حدیث کا حوالہ دیا گیا ہے جس میں مطلع ابرآلود ہونے کی صورت میں شعبان کے تیس دن پورے کرنے کا حکم دیا گیا ہے اور پھر اس اہم قانونی اصول کا حوالہ دیا گیا ہے:

الأصل بقاء الشهر، فلا ينتقل عنه إلا بدليل، و لم يوجد۔ (ایضاً)

(اصل یہ ہے کہ مہینہ شروع ہو چکنے کے بعد جاری رہے گا اور نئے مہینہ کی طرف انتقال تبھی ہو گا جب اس کی دلیل ملے، جبکہ اس صورت میں وہ دلیل نہیں پائی جاتی)

اس کے بعد یوم شک کے روزہ کا حکم بدایۃ المبتدی کے متن میں یوں بیان کیا گیا ہے:

ولا يصومون يوم الشك الا تطوعاً۔ (ایضاً) (اور شک کا روزہ نہ رکھیں مگر نفل کی نیت سے)

اس کی شرح میں الہدایۃ میں یوم شک کے روزہ کی پانچ صورتیں ذکر کی گئی ہیں:

اولاً: رمضان کے روزہ کی نیت کرے تو یہ مکروہ ہے اور اس کی دلیل اوپر مذکور ہوئی۔ نیز یہ اہل کتاب سے مشابہت بھی ہے کیونکہ انھوں نے فرض روزوں میں اپنی جانب سے اضافہ کیا۔ بعد میں اگر معلوم ہوا کہ یہ دن رمضان ہی کا تھا، مثلاً اگر رویت کی شہادت بعد میں پہنچ گئی، تو یہ روزہ رمضان ہی کا متصور ہو گا۔ ہاں، اگر یہ دن شعبان ہی کا ہوا، مثلاً اگر رویت کی شہادت نہ ملی، تو پھر یہ روزہ نفلی متصور ہو گا۔ (ایضاً)

ثانیاً: اگر کسی اور واجب روزہ، مثلاً نذر یا قضا، کی نیت کرے تو یہ بھی مکروہ ہے۔ تاہم اس کی کراہت پہلی صورت سے کمتر ہے۔ اس صورت میں بھی اگر بعد میں معلوم ہوا کہ یہ رمضان کا پہلا دن ہے تو یہ روزہ رمضان کا شمار ہو گا کیونکہ رمضان میں کسی اور قسم کا واجب یا نفلی روزہ نہیں رکھا جاسکتا۔ اگر یہ شعبان کا دن ہو تو اس پر اختلاف ہے کہ کیا یہ روزہ نفلی سمجھا جائے گا یا وہ واجب ذمہ سے ساقط ہو جائے گا جس کے لیے روزہ رکھا تھا؟ تاہم صاحب ہدایہ نے ترجیح اسے دی ہے کہ واجب ذمہ سے ساقط ہو جائے گا۔ (ایضاً، ص ۱۱۷-۱۱۸)

ثالثاً: اگر نفلی روزہ کی نیت کرے تو یہ مکروہ نہیں ہے۔ اگر وہ معمول کے مطابق نفلی روزہ رکھ رہا تھا، جیسے وہ ہر تیسرے دن روزہ رکھتا ہو اور یہ روزہ اتفاقاً اثنیس شعبان کے بعد آیا تو اس صورت میں روزہ رکھنا اس کے توڑنے سے بہتر ہے۔ البتہ اگر اس نے محض اس دن روزہ رکھا ہو تو یہ امر اختلافی ہے۔ بعض نے اس صورت میں روزہ توڑنے کو اور بعض نے روزہ رکھنے کو بہتر کہا ہے۔ صاحب ہدایہ نے تصریح کی ہے کہ بعض صحابہ سے اس دن روزہ رکھنے کی جو روایت ہوئی ہے وہ اسی نوعیت کا روزہ تھا۔ (ایضاً، ص ۱۱۸)

رابعاً: اگر یہ نیت کرے کہ کل رمضان ہو تو میرا روزہ ہے، ورنہ نہیں، تو عزیمت کی عدم موجودگی کی وجہ سے اس صورت میں روزہ نہیں ہوگا۔ (ایضاً)

خامساً: اگر یہ نیت کرے کہ کل رمضان ہو تو میرا روزہ رمضان کا ہے اور اگر شعبان ہو تو میرا کسی اور واجب، مثلاً نذر یا قضا، کا روزہ ہے، تو یہ بھی مکروہ ہے۔ پھر اگر یہ دن رمضان کا ہو تو رمضان کا روزہ اس کے ذمہ سے ساقط ہو جائے گا کیونکہ روزہ رکھنے کی عزیمت پائی گئی اور جیسا کہ پیچھے واضح کیا گیا رمضان میں صرف رمضان ہی کا روزہ رکھا جاسکتا ہے۔ تاہم اگر یہ دن شعبان کا ہو تو نذر یا قضا کا وہ واجب روزہ اس کے ذمہ سے ساقط نہیں ہوگا کیونکہ اس نے اس کا تعین نہیں کیا تھا۔ (ایضاً)

اگر ڈاکٹر ذوالفقار علی شاہ صاحب صرف روایات اکٹھا کر کے ان میں معمولی لفظی تغیرات پر وقت اور توانائی صرف کرنے کے بجائے ان فقہی جزئیات کے پیچھے کارفرما قانونی اصولوں پر غور کرتے تو ان کے نتائج بحث یکسر مختلف ہوتے لیکن اس پر افسوس ہی کیا جاسکتا ہے کہ ان کی تحقیق میں قانونی تجزیہ کے بجائے روایات کی چھان پھک پر ہی سارا زور دیا گیا ہے، حالانکہ کتاب کا ذیلی عنوان ہے: ”دراسة مقاصدية فقهية“۔

۴۰۔ الهدایة شرح بدایة المبتدی، کتاب الصوم، فصل فی رؤیة الهلال، ج ۱، ص ۱۱۷
۴۱۔ ڈاکٹر شاہ نے فلکی حسابات کی تردید میں کئی فقہائے حنابلہ کی آراء نقل کی ہیں۔ مثال کے طور پر انھوں نے امام زین الدین عبد الرحمان بن احمد جو ابن رجب حنبلی کے نام سے مشہور ہیں، کی رائے تفصیل سے ذکر کی ہے۔ (الحسابات الفلکیة و اثبات شہر رمضان، ص ۲۳-۲۴) اسی طرح انھوں نے امام ابن تیمیہ کی رائے بھی تفصیل سے نقل کی ہے۔ (ایضاً، ص ۵۲-۵۴)

۴۲۔ ایضاً، ص ۱۰۵-۱۰۶
۴۳۔ مختلف فقہی مسالک سے ٹکڑے جوڑ کر ایک نیا موقف بنانے کا عمل ”تلفیق“ کہلاتا ہے۔ اسے عصر حاضر میں معروضیت اور غیر جانبداری کی علامت سمجھا جاتا ہے حالانکہ درحقیقت یہ اصولی تضادات اور تناقضات کا مجموعہ ہوتا ہے۔ اس طریق کار پر تنقید کے لیے دیکھیے: محمد مشتاق احمد، حدود قوانین: اسلامی نظریاتی کونسل کی عبوری رپورٹ کا تنقیدی جائزہ (مردان: مدار العلوم، ۲۰۰۶ء)، مزید تفصیل کے لیے دیکھیے: محمد مشتاق احمد، ”پاکستان میں رائج فوجداری قوانین: اسلامی قانونی فکر کے اہم مباحث“ (زیر طبع)۔

۴۴۔ الحسابات الفلکیة و اثبات شہر رمضان، ص ۸۴
۴۵۔ تفصیل کے لیے دیکھیے: محمد مشتاق احمد، ”رؤیت ہلال کے فیصلہ کے لیے حکم حاکم کی ضرورت“، فکر و نظر، جلد ۴، شمارہ ۲، ص ۶۴-۶۹۔

۴۶۔ اس موضوع پر تفصیلی بحث کے لیے دیکھیے: أصول السرخسی، ج ۱، ص ۳۲۱-۳۳۸۔
۴۷۔ رد المحتار علی الدر المختار، ج ۲، ص ۹۹۔ شوال کے ہلال کا فیصلہ ہونے پر صوبہ سرحد کے کئی علاقوں میں ہوائی فائرنگ کا دستور رائج ہے۔ یہ فائرنگ، ظاہر ہے کہ حکومت کی جانب سے نہیں کی جاتی بلکہ عام لوگ خوشی کے اظہار کے لیے کرتے ہیں۔ نیز یہ فائرنگ رمضان کے لیے نہیں کی جاتی بلکہ صرف شوال کے ہلال کے لیے کی جاتی ہے۔ بعض اوقات رؤیت ہلال کے فیصلہ سے بھی قبل فائرنگ شروع ہو جاتی ہے اور لوگ یہ فرض کر لیتے ہیں کہ رؤیت کا فیصلہ ہو چکا۔ سوچنے سمجھنے والے لوگوں کی جانب سے اس پر اعتراض اور نکیر کا سلسلہ بھی جاری رہتا ہے اور اکثر لوگ یہ کہتے نظر آتے ہیں کہ چاند نظر آیا ہو نہ آیا ہو لیکن یہ لوگ فائرنگ

کے ذریعہ عید لے آئیں گے!

- ۴۸۔ الحسابات الفلكية و اثبات شهر رمضان ، ص ۲۰
- ۴۹۔ ایضاً ، ص ۷۹
- ۵۰۔ ایضاً ، ص ۱۸-۱۹
- ۵۱۔ ایضاً ، ص ۱۸
- ۵۲۔ ایضاً ، ص ۲۰-۲۱
- ۵۳۔ ابو حامد محمد بن محمد الغزالی، المستصفی من علم الأصول (بیروت: دار احیاء التراث العربی، تاریخ مدارد)، ج ۱، ص ۲۱۶-۲۱۷
- ۵۴۔ ایضاً ، ص ۲۲۲
- ۵۵۔ ایضاً ، ص ۲۱۶
- ۵۶۔ ایضاً، ص ۲۱۷-۲۱۸؛ ابواسحاق الشاطبی، الموافقات فی أصول الشريعة (القاهرة: المکتبة التجاریة الکبری، ۱۹۲۲ء)، ج ۲، ص ۷
- ۵۷۔ ایضاً
- ۵۸۔ ایضاً
- ۵۹۔ مغربی اصول قانون کی روشنی میں اس موضوع پر بحث کے لیے دیکھیے:

Edgar Bodenheimer, Jurisprudence: The Philosophy and Methodology of Law, (Cambridge University Press, 1974), 196

- ۶۰۔ مثال کے طور پر مغربی ممالک اظہار رائے کی آزادی کے حق کو اتنی اہمیت دیتے ہیں کہ توہین رسالت بھی ان کے نزدیک جائز ہو جاتی ہے جبکہ اسلامی قانون کی رو سے توہین رسالت ایک قابل سزا جرم ہے۔ تفصیل کے لیے دیکھیے:

Hajra Saboor, Blasphemy and Freedom of Expression: The Islamic Perspective (Unblished Thesis of LLM International Law, Faculty of Shariah and Law, International Islamic University Islamabad, 2006).

- ۶۱۔ المستصفی ، ج ۱، ص ۲۱۷
- ۶۲۔ ایضاً، ص ۲۱۸
- ۶۳۔ الحسابات الفلكية و اثبات شهر رمضان ، ص ۱۴۰
- ۶۴۔ ایضاً ، ص ۳۶
- ۶۵۔ ایضاً ، ص ۸۲
- ۶۶۔ ایضاً ، ص ۹۲
- ۶۷۔ ایضاً
- ۶۸۔ ڈاکٹر مظفر اقبال کہتے ہیں:

A further misunderstanding and confusion about the beginning and

ending of Ramazan is the artificial link of this beginning (or ending) with the unity of the Ummah... [W]hat has Muslim unity to do with the beginning or ending of Ramazan? ... [H]ow does the unity of the Ummah suffer if people in Afghanistan begin and end their fasting on a day different from that on which people in Iran or Pakistan do? There is absolutely no connection between the two. ("Ramazan 1430", Daily The News International, 21 August 2009)

(ایک اور غلط فہمی اور الجھن یہ ہے کہ رمضان کی ابتداء (یا انتہاء) کو مصنوعی طور پر امت کی وحدت سے جوڑا جاتا ہے..... مسلمانوں کے اتحاد کا رمضان کی ابتداء یا انتہاء سے کیا تعلق ہے؟ اگر افغانستان میں لوگ رمضان کا آغاز و اختتام ایران یا پاکستان کے لوگوں سے مختلف دنوں پر کریں تو اس سے اتحاد امت کو کیسے نقصان پہنچتا ہے؟ ان دو امور کا آپس میں کوئی تعلق نہیں ہے)

- ۶۹۔ الحسابات الفلكية و اثبات شهر رمضان، ص ۳۷
- ۷۰۔ تفصیل کے لیے دیکھیے: محمد مشتاق احمد، ”اختلاف مطالع کے اعتبار و عدم اعتبار اور وحدت عیدین و رمضان کا مسئلہ“ (زیر طبع)۔
- ۷۱۔ اس مسئلہ کی تفصیل کے لیے دیکھیے: ”رؤیت ہلال کے فیصلہ کے لیے حکم حاکم کی ضرورت“، ص ۶۹-۷۳۔
- ۷۲۔ ایضاً، ص ۳۵
- ۷۳۔ ایضاً، ص ۳۶-۳۷
- ۷۴۔ اس مقالہ میں چاند کی پیدائش، اس کے قابل رؤیت ہونے اور اس طرح کے دیگر متعلقہ مسائل میں ہم نے زیادہ انحصار www.moonsighting.com کی تحقیق پر کیا ہے۔ ان مسائل پر یہ ویب سائٹ نہایت مفید معلومات رکھتی ہے۔
- ۷۵۔ ایضاً
- ۷۶۔ ایضاً
- ۷۷۔ مفتی محمد شفیع، رؤیت ہلال (دہلی: فرید بک ڈپو، تاریخ ندارد)۔ ص ۵۰
- ۷۸۔ الہدایۃ شرح بدایۃ المبتدی، کتاب الصوم، فصل فی رؤیۃ الهلال - ج ۱، ص ۱۱۹
- ۷۹۔ اس مسئلہ کی تفصیل کے لیے دیکھیے: ”رؤیت ہلال کے فیصلہ کے لیے حکم حاکم کی ضرورت“، ص ۵۸-۵۹۔
- ۸۰۔ اوپر ہم نے ذکر کیا کہ فلکی حسابات کی بنا پر قمری مہینہ کے اثبات کے حق میں ڈاکٹر ذوالفقار علی شاہ نے ایک دلیل یہ دی ہے کہ یہ حسابات قطعی ہیں۔ ہم نے وہاں یہ واضح کیا ہے کہ ان حسابات کے قطعی ہونے کے باوجود قمری مہینہ کا اثبات ان کے ذریعہ نہیں کیا جا سکتا کیونکہ اس سے نصوص کی خلاف ورزی ہوتی ہے۔ اس کے برعکس قطعی دلیل کی بنا پر گواہی مسترد کرنے سے کسی نص کی خلاف ورزی نہیں ہوتی بلکہ یہ اصول بذات خود کئی نصوص سے ماخوذ ہے۔

☆☆☆☆☆